

М. В. Жуковіч

Літаратурнае чытанне

3

Частка 1



М. В. Жуковіч

Літаратурнае чытанне

Вучэбны дапаможнік для 3 класа
ўстаноў агульной сярэдняй адукцыі
з беларускай і рускай мовамі навучання

У дзвюх частках

Частка 1

*Дапушчана
Міністэрствам адукцыі
Рэспублікі Беларусь*

2-е выданне, перапрацаванае і дапоўненое

Мінск



Нацыянальны інстытут адукцыі
2023

УДК 821.161.3.09(075.2=161.3)

ББК 88.3(4Беи)я71

Ж86

Рэцэныты:

кафедра дашкольнай і пачатковай адукацыі педагогічнага факультэта ўстановы адукацыі «Віцебскі дзяржаўны ўніверсітэт імя П. М. Машэрава» (дацэнт кафедры, кандыдат філалагічных навук, дацэнт *H. В. Крыцкая*);

намеснік дырэктара па вучэбнай работе дзяржаўной установы адукацыі «Гімназія № 3 імя В. З. Каржа г. Пінска», настаўнік пачатковых класаў кваліфікацыйнай катэгорыі «настаўнік-метадыст» *B. Б. Атліванава*

ISBN 978-985-893-311-1 (ч. 1)

ISBN 978-985-893-310-4

© Жуковіч М. В., 2017

© Жуковіч М. В., 2023, са змяненнямі


© Афармленне. НМУ «Нацыянальны інстытут адукацыі», 2023

Дарагія дзяўчынкі і хлопчыкі!

Запрашаем вас у літаратурнае падарожжа разам з разумным казачным Буслікам. На страницах вучэбнага дапаможніка ён нагадае вам пра ўжо вядомае, расскажа многа новага, а таксама дасць карысныя парады. Буслік — майстар хітрых пытанняў і заданняў. Чытайте, думайце і разважайце. Для цікавага падарожжа з Буслікам выкарыстаны наступныя ўмоўныя абазначэнні:



— пытанні і заданні;



— тлумачальны слоўнік;



— работа ў парах (групах).

Перад вандроўкай рэкамендуем спачатку на-
вучыцца працаваць з вучэбным дапаможнікам:

- Звярніцеся да зместу кнігі.

• Знайдзіце ў змесце назву першага раздзела «Прыгожая птушка пер’ем, а чалавек вучэннем». Якім творам ён пачынаецца? Якім заканчваецца?

- Назавіце творы, аўтары якіх вам вядомы.

• Пагартайце старонкі іншых раздзелаў. Звярніце ўвагу на загалоўкі твораў і малюнкі. Што яны падказваюць?


• Разгледзьце форзацы кнігі. Якую дапамогу могуць аказаць вам памяткі, змешчаныя на іх?

Спадзяёмся, што літаратурнае падарожжа разам з Буслікам будзе для вас па-сапраўднаму захапляльным. Вы прыгадаеце творы ўжо вядомых пісьменнікаў, пазнаёміцесь з новымі аўтарамі і іх творамі. Навучыцесь разумець пачуцці літаратурных герояў і прычыны іх учынкаў.

Цікавага вам падарожжа!

Aўтар

ПРЫГОЖАЯ ПТУШКА ПЕР'ЕМ, А ЧАЛАВЕК ВУЧЭННЕМ



Мы працягнем знаёміцца з цікавымі і павучальнымі творамі на школьнью тэму, пра імкненне да вучобы і пазнання навакольнага свету.

Мы будзем вучыцца:

- ✓ вызначаць у вершах і апавяданнях дзейных асob;
- ✓ даваць ім харектарыстыку;
- ✓ выразна чытаць па ролях урыўкі твораў;
- ✓ выказваць свае адносіны да прачытанага;
- ✓ складаць казку па серыі малюнкаў і апорных словах.

Варта задумашца. Што трэба рабіць, каб мець поспехі ў вучобе і працы?

Творчае заданне

1. Разгледзьце малюнак (с. 5).

2. Адкажыце на пытанні.


1) Каго вы бачыце на малюнку?

2) Які момант з жыцця вучняў адлюстраваны?

Па чым вы здагадаліся?

3) Як выглядаюць твары настаўніцы і вучняў?

4) Пра што, на вашу думку, могуць гутарыць настаўніца і дзеці?



НІНА ГАЛІНОЎСКАЯ Дзень добры, школа!

Восень дзяцей сустракае.

— Дзень добры! — вітае здалёк. —

Гатовы да школы? — пытае.

— Гатовы! Чакаем званок!

І лета падносіць букеты:

— Віншую з заняткамі вас!

Сігналіць на старце ракета —

У вырай збірацца мне час.



— Выдатных адзнак вам, бывайце! —
У небе крыгчаць жураўлі. —
Зімой нас шукайце на карце,
Вясной — на радзімай зямлі.
— Дзень добры, любімая школа!
Мы дружныя будзем з табой!..
І восень з усмешкай вясёлай
Ідзе ўрачыстай хадой.



1. З кім размаўлялі дзецы па дарозе ў школу?
2. Як аднесліся да вучняў восень, лета і жураўлі?
Дакажыце сваю думку радкамі з твора.
3. Растворыце сэнс слоў жураўлёў:

Зімой нас шукайце на карце,
Вясной — на радзімай зямлі.
4. Чым змест гэтага верша падобны на казку?
5. З якім настроем ідуць вучні ў школу? Адказ падмацуйце адпаведнымі радкамі.
6. Разгледзьце ілюстрацыю на с. 6. Вызначце, якая з герайн з'яўляецца восенню, а якая — летам. Прачытайце радкі верша, якія адносяцца да ілюстрацыі.



Размяркуйце ролі і выразна прачытайце твор па ролях, захоўваючы патрэбную інтонацыю, ритм і паўзы.

Давайце абмяркуем. Падзяліцесь сваімі ўражаннямі ад сустрэчы з настаўніцай і аднакласнікамі ў першы дзень заняткаў у трэцім класе. Які настрой быў у вас? Чаму?

ПРЫКАЗКІ

- Кнігі чытаеш — свет адкрываеш.
- Хто без навукі, той як бязрукі.
- Навука не мучыць, а жыць вучыць.
- Дзе няма ведаў, там не будзе смеласці.
- У каго веды — у таго і сіла.

Маўленчая размінка. Прачытайце і адгадайце загадку. У час чытання правільна вымаўляйце гукі [дз’], [р], [ц’].

ЗАГАДКА

Ніколі не сядзіць.
Не можа сам хадзіць,
але па полі ходзіць,
калі тры ма́льцы водзяць.
Васіль Жуковіч.



Рудá — прыродная сыравіна, якая змяшчае ў сабе метал.

Сукáць (ніткі) — звіаць, скручваць некалькі нітак у адну.

Сягáць (разм.) — рухацца.

Геóлаг — спецыяліст, які шукае карысныя выканні, ці вучоны, які вывучае цвёрдую, вадкую і газападобную матэрыі Зямлі.

Шáхта — месца ці прадпрыемства здабычы карысных выканняў.

Нáфта — гаручая і масляністая вадкасць цёмнага колеру, з якой атрымліваюць бензін, газу, мазут і іншыя рэчывы.

ЛІДЗІЯ АРАБЕЙ

Новы спытак

Косцік вельмі любіў пачынаць новы спытак. І першыя старонкі пісаў заўсёды вельмі акуратна, старанна. Літары выходзілі роўныя і прыгожыя.



Але чым далей пісалася ў спытку, tym бруднейшыя выходзілі старонкі, крывейшыя літары. А як перавальвала за палавіну, тут ужо невядома што рабілася. Літары пачыналі нібыта скакаць — то вылазіць зверху за лінейку, то сягаць пад яе, рабіліся нібы гарбатыя.

Косціку і самому брыдка было глядзець на сапсанавы спытак, і ён, не дапісаўшы яго да канца, кідаў і браў новы. Але з новым спыткам

выходзіла тое самае: зноў мазаніна, крывыя літары. І зноў прыходзілася браць новы.

Аднойчы тата спыніўся каля стала, за якім рабіў урокі Косцік. Узяў у рукі адкінуты сшытак.

— Бачу, сынок, не цэніш ты людской работы, — сказаў ён.

— Якая работа! — запярэчыў сын. — Колькі там той сшытак каштуе!

— Колькі каштуе, — паківаў з дакорам галавою тата. — А ці ведаеш ты, колькі трэба працы, каб такі сшытак зрабіць?!

— Падумаеш, — сказаў Косцік. — Некалькі лістоў сашчапіць!..

— А як тыя лісткі робяцца, ты ведаеш?

— З паперы.

— Так, з паперы, а папера з чаго?

Косцік маўчаў.

— Папера з дрэва робіцца, — пачаў тлумачыць тата. — Значыць, каб сшытак зрабіць, трэба дрэва спілаваць... А каб дрэва спілаваць, бензапіла патрэбна... А пілу з металу робяць... А каб метал атрымаць, трэба спачатку руду знайсці... Потым вывезці яе з шахтаў на машынах, на цягніках... А машыны ды цягнікі таксама зрабіць трэба. Так што на твой сшытак сотні людзей працуець, а можа, і тысячи. Геолагі руду шукаюць, стаявары метал выплаўляюць, рабочыя машыны робяць, машыністы ды шафёры водзяць цягнікі,

самазвалы. А для той пілы, для самазвала яшчэ і бензін патрэбны, значыць, і нафту трэба з зямлі здабыць...

Косцік слухаў тату і дзівіўся. Ён ніколі не думаў, што звычайны сыштак робяць так шмат людзей.

— А тое дрэва? — гаварыў тата. — Яно расло, можа, сто гадоў, а яго спілаваць трэба, завезці на фабрыку, каб паперу на твой сыштак зрабіць. У клетачку ці ў лінейку. А ты дапішаш сыштак да палавіны і выкідаеш... І новы пачынаеш...

«Цікава, — думаў Косцік. — Калі на звычайны сыштак працуе тысяча чалавек, то як жа на ўсё астатнія?» І ён спытаў:

— А штаны мае таксама многа людзей рабіла?



— Таксама, сынок, — адказаў тата. — Спачатку трэба было лён пасеяць ды даглядаць лён, каб вырас. Потым на станках ніткі сукáць, фарбаваць іх. З тых нітак тканіну ткаць, потым на машынах з тканіны штаны шыць. А станкі ды машыны зноў жа з металу робяць, а метал — з руды... Усюды праца чалавечая, каб не яна, нічога не меў бы ты, а жыў, як першабытны чалавек, у пячоры.

Косцік аглédзеў свой стол. На ім ляжалі кніжкі, сшыткі, каляровыя алоўкі, ручка, лінейка. Ён узяў у рукі лінейку. І раптам уявіў, колькі людзей рабіла гэтую няхітрую прыладу. Асцярожна паклаў лінейку на стол, падсунуў да сябе недапісаны сшытак. І даў цвёрдае слова — пакуль гэтага не дапіша, новага не пачне.



1. Хто дзейнічае ў апавяданні?
2. Што вы даведаліся пра Косціка?
3. Чаму тата вырашыў расказаць сыну пра затрачаную на выраб аднаго сшытка працу?
4. Які ўрок бацька даў сыну?
5. Ці ўдалося тату пераканаць Косціка? Чаму? Адказ падмацуйце адпаведнымі радкамі з твора.
6. Разгледзьце ілюстрацыю да твора на с. 11. Паразважайце, ці ўдалося мастаку перадаць рысы харектару галоўных герояў.



Размяркуйце ролі і выразна прачытайце апавяданне па ролях.

Давайце абмяркуем. Якія жыццёвыя ўрокі вы атрымалі ад сваіх бацькоў?

Маўленчая размінка. Прачытайце верш. Выразна вымаўляйце гукі [ў], [дз'], [ч], [ц']. Раствумачце выраз «З вольным летам развітаўся».

ВЕРАСЕНЬ

Мне Верасень руку́ падаў:

- Ты ў школу свой партфель сабраў?
- Сабраў партфель і сам сабраўся,
І з вольным летам развітаўся.
- Куды ж цяпер твой дзень імчыцца?
- Вучыцца, Верасень, вучыцца.

Сяргей Панізняк.




Рáнец — заплечная, часта жорсткая, у ад-
розненне ад ружзака, сумка.

(Ад пачуццяў) *збы́тку* — тут: у значэнні
многа, *рус.* от переизбытка.

Прóста жах — страшна, жахліва.

Дадóлу — уніз, да зямлі.



НІЛ ГІЛЕВІЧ

Калі ранец лёгкі і калі цяжкі?


Школьны ранец
Можа быць
І цяжкі, і лёгкі.
А чаму і як, сябры, —
Запытайце ў Лёўкі.

Ён са школы ўчора бег
Праз усю дарогу —
Толькі ранца
На сабе
Не адчуў ні троху.

Хоць было
У ранцы тым
Кніг бітком набіта,
А здаваўся ён пустым,
Без вагі нібыта.

Ветру хуткага хутчэй
Лёўка ўбег у хату
І адразу ад дзвярэй
Гучна крыкнуў тату:

— Паглядзі,
Што я прынёс:



«Дзесяць» у кожным сыштку!..

І глядзеў угору нос —
Ад пачуццяў збытку.

А сягоння —
Проста жах:
Лёўка наш са школы
Крочыў ледзьве не ў слязах —
Гэткі невясёлы.

Ранец новенькі такім
Непрыгожым здаўся,
А цяжэрны —
Хоць ты кінь! —
Лёўка аж згінаўся.
І глядзеў не ўгору нос,
А ў зямлю,
Дадолу...

Што ж такое Лёўка нёс?

Што валок дадому?

Паводле Ніла Гілевіча.



1. Хто з'яўляецца героем верша? Што вы даведаліся пра яго?
2. У якім значэнні (прамым ці пераносным) ужыты ў вершы слова «лёгкі» і «цяжкі»?
3. Што абазначаюць выразы «Кніг бітком набіта» і «І глядзеў угору нос»? Патлумачце.



4. Ад чаго залежала вага ранца хлопчыка? А яго настрой?
5. Як супакоілі б вы Лёўку пры сустрэчы?
6. Што трэба рабіць, каб ранец здаваўся заўсёды лёгкім?
7. Разгледзьце ілюстрацыі да верша (с. 14—15). Ці спадабаліся яны вам? Чаму? Прачытайце эпізоды, да якіх яны адносяцца.
8. Падрыхтуйце выразнае чытанне твора. Якія радкі патрэбна чытаць не спяшаючыся, а якія — больш хутка? Чаму?

Давайце абмяркуем. Што вы можаце сказаць пра свае ранцы (рукзакі)? Ці бываюць яны цяжкімі ў вас?

ЗАГАДКА

Дом-палац стаіць высокі.
Нашых ведаў там вытокі.
Радасць свеціцца наўкола...
Ну, вядома, гэта —

Уладзімір Мазго.

Ш а
Л о
к



Надвячоркам — парá перад самым надыходам вечара.

Зноўку — яшчэ раз.

Шастаць — утвараць лёгкі шум, шоргат.

МАР'ЯН ДУКСА

Ці так чытала?

Так чытала, так гарала,
аж пакуль не цёмна стала.
І ў суботу, і ў нядзелю
я на літары глядзела.

З кніжкай ела,
з кніжкай спала,
з кніжкай па двары гуляла,
з ёй у сад хадзіла я,
з ёй была ля ручая,
з ёй сядзела рана-рана
ля блакітнага экрана.

Нават кнігі не закрыла,
як з сяброўкай гаварыла.
Надвячоркам звонка-звонка
зноўку шастала старонкай.

Так вучыла, так гарала —
толькі тройку атрымала!
Можа, я не так чытала?..



1. Што вы адкажаце дзяўчынцы на яе пытанне?
2. Што стала прычынай няўажлівага чытання?
Якая з прычын такога чытання часткова адлюстравана на малюнку?

3. Якіх якасцей харектару не хапае герайні (стараннасці, уважлівасці, працаўтасці, гасціннасці, дабрыні, настойлівасці)?
4. З якім настроем трэба чытаць верш (з вясёлыім, сумным, незадаволеным)? Чаму?



Што аб'ядноўвае творы «Калі ранец лёгкі і калі цяжкі?» Ніла Гілевіча і «Ці так чытала?» Мар'яна Дуксы?

Параўнайце герояў гэтых вершаў. Чым яны адрозніваюцца?

Давайце абмяркуем. Уявіце, што вы сустрэліся з герайній вершам. Якія парады дасце дзяўчынцы, каб яна дабілася поспехаў у вучобе?

Маўленчая размінка. Прачытайце ўрывак з вершамі Міколы Чарняўскага. Правільна вымаўляйце гукі [ў], [дз’], [ц’].

Звініць званок, рассыпаў смех наўкола —
Ён сумаваў без нас у вольны час.
Дзень добры, верасень!
Дзень добры, школа!
Дзень добры, наш утульны, светлы клас.



Славоўць — весяліцца, забаўляцца, дурэць; рабіць так, як захочацца.

ВАСІЛЬ ХОМЧАНКА

Крыўда

Вярнуўся Косцік са школы злосным.

— Ты чаму такі? — спытала маці.

— Мне двойку паставілі. За ката.

— За якога ката?

— Вось, — раскрыў Косцік сыштак. — Хіба я дрэнна яго намаляваў?

Кот быў прыгожы. Хвост — трубой, вусы белыя, шэрсць, як у тыгра, паласатая.

— Добры кот, — сказала маці.

— А настаўніцы не спадабаўся. Двойку паставіла.

— Ты, магчыма, сваволіў на ўроку выяўленчага мастацтва?



— Не, — адказаў Косцік. — У нас сёння не было выяўленчага мастацтва. Я намаляваў яго на ўроکу матэматыкі.

Паводле Васіля Хомчанкі.

Паразважайце, пра што маглі гаварыць маці з сынам.

Трэба яму патлумачыць, што на ўроکу нельга займацца пабочнымі справамі.



1. Чаму Косцік вярнуўся са школы ў дрэнным настроі?
2. Паразважайце, за што настаўніца паставіла Косціку двойку.
3. Якія паводзіны і дзеянні вучняў спрыяюць паспяховаму навучанню?
4. Як вы разумееце сэнс назвы апавядання?



Размяркуйце ролі і выразна прачытайце твор па ролях.

Творчае заданне

1. Разгледзьце малюнкі (с. 21).
2. Адкажыце на пытанні.
 - 1) Чым займаліся на паліянцы звяры?
 - 2) Каго Зайчык убачыў на дарозе? Куды ішлі звяры?
 - 3) Чаму Зайчык заплакаў? Хто яго супакоіў?

- 4) Куды прыйшоў Зайчык? З якой мэтай?
 5) Як яго сустрэлі Бусел-настаўнік і вучні?



3. Складзіце невялікую казку па малюнках.
 Выкарыстайце апорныя слова, спалучэнні слоў і сказы.

Апорныя слова, спалучэнні слоў і сказы: на палянцы; гулялі ў футбол; на варотах; сумны Зайчык; па дарозе; з ранцамі; заплакаў; таксама хоча вучыцца; Сарока; пачала супакойваць; папрасіць у бацькоў; новенъкі ранец; адправіўся ў лясную школу; прывітаўся; Бусел-настаўнік запрасіў сесці; Зайчык узрадаваўся; стаў вучнем.

4. Вызначце галоўную думку складзенай казкі.

ПРАВЕРЦЕ СЯБЕ

Ведаю...

1. Хто з герояў сказаў гэтыя слова?
 - а) Зімой нас шукайце на карце,
 Вясной — на радзімай зямлі;
 - б) — Паглядзі,
 Што я прынёс:
 «Дзесяць» у кожным сшытку!..;
 - в) Так вучыла, так гартала —
 толькі тройку атрымала!
 Можа, я не так чытала?..
2. Адкажыце на пытанні.
 - а) Чаму Лёўку з верша Ніла Гілевіча «Калі ранец лёгкі і калі цяжкі?» ранец здаваўся то лёгкім, то цяжкім?
 - б) Чаго не хапала ў характары герайні з верша «Ці так чытала?» Мар'яна Дуксы?
 - в) Якое цвёрдае слова даў сам сабе Косцік з апавядання Лідзіі Арабей «Новы сшытак»? Чаму?

Разумею, магу раслумачыць...

1. Які твор з гэтага раздзела асабліва спадабаўся? Чаму?
2. Якія ўменні і якасці, на вашу думку, трэба развіваць у сябе, каб пазнаваць невядомае?

УВОСЕНЬ І ВЕРАБЕЙ БАГАТЫ




Мы працягнем знаёмства з творамі пра прыгажосць восенњскай прыроды; пра змены і з'явы, якія адбываюцца ў гэтую пару года.

Мы будзем вучыщца:

- ✓ вызначаць і перадаваць настрой вершаў;
- ✓ вылучаць у творах вобразныя слова пры апісанні восенњскага пейзажу;
- ✓ слоўна маляваць карціны восенњскай прыроды;
- ✓ вылучаць сэнсавыя часткі апавядання, вызначаць галоўнае ў кожнай частцы;
- ✓ падрабязна пераказваць змест апавядальнага тэксту па плане.

Варта задумацца. Чым захапляе беларускіх пісьменнікаў восень? Якім асеннім вобразам яны найчасцей аддаюць перавагу?



ВОСЕНЬСКІЯ ПЕСНІ

Восень мая, восень...

— Ой, восень мая, восень,
Восень сцюдзёная,
Чаго ты рана захаладала?

— Я й не раненька,
Я й не позненъка —
Калі мая парá прыйшла.
Лісточак апаў, зямельку ўслаў —
Вось мая і парá прыйшла.
Рэчкі сталі, пазамярзалі —
Вось мая й другая парá.



1. Хто з кім, на вашу думку, размаўляе ў песні?
2. З якім пытаннем звяртаюцца да восені? Прачытайце.
3. Які адказ дала восень? Знайдзіце яго ў тэксле і прачытайце.
4. Назавіце прыкметы восені, узгаданыя ў песні. Якія з прыкмет адлюстраваны на малюнку?
5. Якім настроем, на вашу думку, прасякнута гэта песня (*вясёлым, радасным, спакойным, мірным* ці *сумным, трывожным*)?
Прачытайце яе з патрэбнай інтанацыяй (бойкай, звонкай ці пяшчотнай і ласкавай).



Танóк — танец, карагод.

Ой, у полі лянок брала

Ой, у полі лянок бráла,
Сама сябе забаўляла.

Вечарочак прастаяла,
Снапы лёну расстаўляла.

Шкадá, што ночанька прыйшла,
А можа б, я ў танок пайшла.



1. Калі выконвалася гэта песня? Патлумачце. Чым адрозніваецца яна ад папярэдняй?
2. Ці лёгка было спявачкам браць лён? Чаму яны не стаміліся?



Камóра — халоднае памяшканне пры хаце для захоўвання ежы, розных хатніх рэчаў.

Салавейка, пташачка малéнька

Салавейка, пташачка маленька,
Дзе ж ты будзеш зімку зімаваці?

Дзе ж ты будзеш зімку зімаваці,
Дзе ж ты будзеш гняздзечка звіаці?



Не ляці ты за сіняе мора,
Звей гняздзечка ў маёй каморы.

Ты нас будзеш песняй весяліці,
А мы будзем хлебушкам карміці.

Ты нам будзеш песенъкі спяваці,
Стане ўзімку лέцейка ў хаце.



1. Паміж кім, на вашу думку, адбываецца размова ў песні?
2. Як вы разумееце выраз «Стане ўзімку лецейка ў хаце»? Патлумачце.
3. Назавіце ў песні ласкавыя слова. Аб чым яны сведчаць?
4. Якія слова ў песні рыфмуюцца?
5. З якім настроем патрэбна выконваць гэтую песню? Чаму вы так думаеце?
6. Падчас выразнага чытання першых трох двухрадкоў яў перадайце спачуванне салавейку, апошнія два чытайце з больш вясёлай інтанацыяй.



Па прапанаваных пытаннях раскажыце пра восенъскія песні.

1. Хто звычайна выконваў восенъскія песні?
2. Калі спяваюць восенъскія песні?
3. Хто з'яўляецца іх героямі?
4. Пра што рассказываецца ў восенъскіх песнях?
5. Што ўслаўляецца ў іх?

НАРОДНЫЯ ЗАГАДКІ ПРА ВОСЕНЬСКІЯ З'ЯВЫ ПРЫРОДЫ

- Распластала птушка крылы,
ажно сонца засланіла.
- Ішоў даўгавяз, у сырую зямлю
ўвяз.
- Мяне ўсе просяць, мяне ўсе
чакаюць, як толькі з'яўлюся —
хавацца пачынаюць.
- Нітак многа, а ў клубок не
зматаеш.
- Вісіць — зялёны, ляціць —
жоўты, ляжыць — чорны.
- Ніколі шапкі не здымаете,
бо ні адной рукі не мае.
- Ляцелі шэрыя гусі, накідалі
белага пуху.
- Без рук, без ног, а варо-
ты адчыняе.



Чаму карысна ведаць многа загадак і ўмець іх
разгадваць?

У свеце прыгожага

1. Уважліва разгледзьце рэпрадукцыю карціны мастака Ілы Астравухава «Залатая восень».



2. Адкажыце на пытанні.

- 1) Які настрой узнік у вас пасля прагляду карціны?
- 2) Чаму восень называецца залатой?
- 3) Якія дрэвы адлюстрываны на пярэднім пла-не карціны?
- 4) Як выглядае трава?
- 5) Хто паказаны на сцежцы?
- 6) Якіх фарбаў на карціне мастак выкарыстаў больш? Чаму?

СЯРГЕЙ ГРАХОЎСКІ


Восень

Адшумела лета
Роснымі лугамі,
Апусцела поле,
Нівы адцвілі.

Праплываюць хмары
Нізка над стагамі,
І ляцяць у вырай
З крыкам жураўлі.


На рабіне скачуць
Шустрыя сініцы,
Пад дажджом намоклі
Клёны і дубы.

Наліліся сокам
Спелыя брусніцы,
І каля дарогі
Выраслі грыбы.



1. На якую тэму напісаны гэты верш? Вызначце яго настрой.
2. Якія малюнкі прыроды вы ўяўлялі ў час чытання твора? Раскажыце.
3. Што сведчыць пра надыход восені? Прачытайце адпаведныя радкі.

4. Якія з пералічаных прыкмет восені можна назваць сумнымі? Якія выклікаюць радасць? Знайдзіце і прачытайце іх.
5. Падрыхтуйце выразнае чытанне верша, захоўваючы адпаведны настрой і інтанацыю. Не забывайце вытрымліваць адпаведны рытм і рабіць паўзы.



ПЯТРУСЬ БРОЎКА

Надыход восені


Вось і лета сышло,
Адспявалі калосci,
Цяжка нам заўважаць,
Як з'яўляецца восень.

Непрыкметна зусім —
Прыплыве павуцінкай,
Гляне жоўтым лістком
З-пад зялёной хусцінкі.

Усплыве туманом
Над ракулкаю соннай,
Устрывожыць дымком
З пахам бульбы пячонай.

Зачаруе агнём
Маладзенъкай рабіны,
На адлёце крылом
Памахае бусліным.

А пасля,
А пасля
Ліст апошні сарвецца...
Ды не знаю, чаму
Ты мне, восень, па сэрцу!



1. Якія пачуці выклікаў у вас верш Петруся Броўкі? Які настрой аўтара перададзены ў ім?
2. Што вы ўяўлялі ў час чытання твора? Раскажыце.
3. Як вы разумееце выразы: «лета сышло», «адспявалі калоссі», восень «прыплыве павуцінкай», «гляне жоўтым лістком»?
4. Назавіце слова, што абазначаюць дзеянні восені. Якія з іх ужыты ў пераносным сэнсе? Якія з іх «ажыўляюць» восень, робяць яе падобнай да жывой істоты? Знайдзіце і прачытайце гэтыя слова.
5. Ці падабаецца паэту восень? Пацвердзіце радкамі з верша.
6. Разгледзьце ілюстрацыі да верша (с. 30—31). Паразважайце, ці ўдалося мастаку перадаць настрой твора. Чаму вы так думаеце?

У свеце прыгожага

1. Уважліва разгледзьце рэпрадукцыю карціны мастака Сяргея Кавальчук «Хутка восень».



2. Адкажыце на пытанні.

- 1) Ці спадабалася вам карціна? Чым?
- 2) Як выглядае рэчка? Неба? Трава? Дрэвы?
- 3) Па чым можна меркаваць, што гэта пачатак восені?
- 4) Ці сугучны верш Сяргея Грахоўскага «Восень» і карціна Сяргея Кавальчук? Што іх адрознівае?

Маўленчая размінка. Прачытайце лічылку, пра-
вільна вымаўляючы гукі [дз'], [ч], [ш], [р], [ц'].

У лесе, дзе дубкі,
Выраслі баравікі —
Адзін, два, тры, чатыры, пяць...
Трэба ў кошык іх узяць.
Васіль Жуковіч.



Прагалінка — незарослае месца ў лесе,
палянка.

(Нязвыклы) **енк** — стогн, крык.
Нахабнік — чалавек, які не мае сораму.
Бураломіна — зваленае бурай дрэва.
Квапіцца — мець жаданне, імкнуща за-
валодаць чым-небудзь.

РЫГОР ІГНАЦЕНКА

Лістападнік

Неяк асеннім днём блукáў я са стрэльбай па
лесе.

У адным месцы пачуў нейкі нязвыклы енк.
Здавалася, быццам нехта злёгку на ляльку на-
ціскáў і тая падавала свой голас.

Я асцярожна падышоў да залацістага арэшні-
ку і выглянуў з-за куста.

На невялічкай прагалінцы ляжала струхлая асіна. А на ёй сойка — прыгожая стракатая птушка. Скача яна ўзбуджана па ствале туды-сюды ды ўвесь час уніз нешта пазірае.

Вось яна, бачу, скокнула на грыб-губу́, што казырком рос на асіне, пры самай зямлі, ухапілася дзюбкай за нешта шэранькае і пацягнула на сябе. Гэта, шэранькае, жаласліва і заенчыла!


Пафантазіруйце, што далей адбудзецца ў творы.

Я прыгледзеўся — зайчык! Сойка цягнула яго за вуха. Звярок не адбіваўся ад птушкі, не спрабаваў уцячы, а толькі ўсё енchyў, нібыта прасіўся, каб яго адпусцілі.

— Ах ты, нахабніца! — абурыўся я і замахнуўся на птушку рукою. — Прэч адсюль!

Сойка стракатай хусцінкай спалохана мільгана над прагалінкай і з крыкам знікла ў хвойніку.

Я падышоў да бураломіны. Зайчык быў зусім яшчэ маленькі і нікуды ад мяне не ўцякаў. Такіх позніх зайчанят паляўнічыя лістападнікамі называюць. Я ўзяў яго ў руکі. Пушысценькі клубочак зусім не баяўся мяне. Я асцярожна пахукаў на яго. Зайчаня прыцінулася да далоні і сцішылася. Толькі зредку вялікімі карымі вочкамі бліскала. Але таксама не баязліва, даверліва.



Вельмі мне хацелася гэтага зайчыка дамоў узяць. Вось бы абрадаваліся дзеци такому лясному падарунку. І ўсё ж я ўстрымайся. Пабаяўся, што кот Барсік, які живе ў нас, пакрыўдзіць пушысціка.

А каб сойка болей не квáпілася на зайчаня, я аднёс яго глыбей у лес і пасадзіў пад густую елачку. Зайчыха-маці знайдзе яго там. Няхай живе малое, няхай патопча зімою мяккі сняжок!



1. Які выпадак давялося назіраць паляўнічаму ў лесе? Прачытайце.
2. Як уратавалі зайчаня? Перакажыце гэты эпізод.
3. Чаму паляўнічы не ўзяў зайчыка дамоў? Як гэта характарызуе яго?

- 4.** Хто з'яўляецца героем апавядання: пісьменнік ці паляўнічы? Чаму вы так думаеце?
- 5.** Да слова «зайчык» падбярыце з тэксту адна-каранёвыя/роднасныя слова.
- 6.** Навошта пісьменнік расказаў гэту гісторыю пра зайчыка?
- 7.** Разгледзьце ілюстрацыю да апавядання. Да якога эпізоду яна зроблена? Вусна апішыце малюнкі, якія можна зрабіць да іншых эпізодаў твора.



Падрабязна перакажыце змест апавядання па плане.

План

1. У лесе пачуўся нязвыклы енк.
2. Сойка цягне за вуха шэранькае зайчаня.
3. Нахабніца знікла.
4. Паляўнічы трymае зайчыка ў руках.
5. Дужа хацелася ўзяць яго дамоў.
6. Няхай жыве малое.

Давайце абмяркуем. Ці даводзілася вам бываць у асеннім лесе? Раскажыце, што цікавага вы бачылі ў ім.

ЗАГАДКА


Улетку шэранькі, узімку беленькі,
доўгія вушки мае, хутка ў лес уцякае.

З Я
А Ч

ЯНКА КУПАЛА

Сапраўднае імя і прозвішча пісьменніка — Іван Луцэвіч.

Пісьменнік нарадзіўся якраз на Купалле. Таму і псеўданім (выдуманае прозвішча) выбраў сабе такі — Купала. Ясь, так у маленстве звалі яго бацькі, рос задумённым, дапытлівым і ўражлівым хлопчыкам. Ён вельмі любіў лес, куды часта хадзіў з брацікамі і сястрычкамі ў грыбы, ягады, арэхі. Яся прываблівала і захапляла прыгажосць роднай зямлі.



Для дзяцей Янка Купала напісаў такія вядомыя вершы, як «Хлопчык і лётчык», «Сыны», «Сын і маці», «Алеся» і іншыя творы.




Павál — павалены лес, буралом.



Лістапад

З буйных ліп і бяроз
Лісты валяцца.
Між павалаў і лоз
Рассыпаюцца.





Шапацяць, шалясцяць
Залацістыя,
Увысь галінкі глядзяць
Пусталістыя.

А як прыйдзе вясна —
Усё адменіцца,
І галінкі ізноў
Зазялёніцца.



- 1.** Які настрой верша: вясёлы ці сумны? Паразважайце.
- 2.** Як мяняецца настрой на працягу твора?
- 3.** З дапамогай якіх слоў Янка Купала малюе восеньскія лісты і галінкі? Прачытайце.
- 4.** Ці падабаецца паэту лістапад? Дакажыце.
- 5.** Ці адпавядаюць малюнкі зместу верша? Чаму? Якія яшчэ малюнкі можна намаліваць да твора? Вусна апішыце іх.
- 6.** Чым падобныя вершы «Восень» Сяргея Грахоўскага і «Лістапад» Янкі Купалы? Якая восень апісваецца ў кожным з іх?
- 7.** Вывучыце верш на памяць.



Крамя́ны — цвёрды.

ПІМЕН ПАНЧАНКА У грыбы


Бярыще, дзеці, кошыкі,
Паедзем мы на пошукуі
Тугіх баравікоў.

А то яны застояцца,
Пад лісцямі затояцца
Ад лісаў і ваўкоў.

Вясёлая трывога
Прагнала моцны сон...
Блакітная дарога
З асенніх верасоў.

А бор такі духмяны,
Загадкавы такі!
Крамяныя, румяныя
Стаяць баравікі.

А бабак, сыраежак
Не возьме і гультай.
Хадзі сабе з усмешкай,
Настой лясны глытай.





1. Які настрой выклікаў у вас гэты верш? Чаму?
2. Якая з'ява з жыцця людзей апісана ў творы? Падмацуйце свае думкі адпаведнымі радкамі.
3. Патлумачце сэнс выразаў «тугія баравікі» і «Вясёлая трывога прагнала моцны сон».
4. Прачытайце радкі верша, у якіх расказваецца пра бор і грыбы. Якія пачуцці выклікалі ў вас гэтыя апісанні? Чаму?
5. Паразважайце, чаму аўтар гаворыць, што «бабак, сыраежак не возьме і гультай».
6. Ці можна апісаны паход у грыбы лічыць удалым? Чаму? Што яшчэ цэнняць грыбнікі ў лесе? Прачытайце.
7. Разгледзьце ілюстрацыю да гэтага твора. Ці спадабалася яна вам? Чаму? Якія яшчэ малюнкі можна зрабіць да верша? Вусна апішыце іх.
8. Падрыхтуйцеся да выразнага чытання твора. Пастарайцеся пры гэтым перадаць адпаведны настрой паэта.
9. Ці даводзілася вам гэтым летам або восенню збіраць грыбы? Раскажыце пра свой удалы паход у грыбы. Як гэта было?

ЯКУБ КОЛАС

Нарадзіўся Якуб Колас у вёсцы Акінчыцы на Стайдзкоўшчыне ў сям'і лесніка. З маленства ён разам з бацькамі пераязджаў з адной леснічоўкі ў другую. Жыццё ў лясной глушы давала магчымасць уражліваму хлопчыку адчуць чароўную прыгажосць беларускіх краявідаў. Пазней дзіцячыя ўражанні пісьменніка ляглі ў аснову многіх вершаў і апавяданняў, прысвечаных непаўторнай прыгажосці прыроды Беларусі.



Якуб Колас напісаў для дзяцей паэму «Міхаёвы прыгоды», казку «Рак-вусач» і іншыя творы.

Ясныя дні восені

Сярод гнілой восені выдающа часам ясныя, светлыя дні. Ціха ўсюды. Вецер не скальхнё ні адзін лісцік, ні адну травінку. Ласкавае неба пазірае на зямлю; нідзе ні хмуринкі. Ясна і хораша, усё роўна як вярнулася лета. Падарыла восень людзям яшчэ некалькі ясных, светлых і цёплых дзён.

Хоць усюды і ціха, цёпла і ясна, але ўжо не вее тым жыццём, якое відаць вясною. Куды ні

кінь вокам, на ўсім бачыш след восені. Хмурны хваёвы лес чуць заслаўся сінім дымком туману... А бярозы, асіны і дубы чырванеюць здалёк сваім лісцем і напамінаюць сабою аб восені. На ўсім ляжыць сіняваты слой не то дыму, не то туману.

А прыслушаешся — такая цішыня навокал!.. Толькі часам закрычаць у небе дзікія гусі, ключом пранясуцца жураўлі і скаваюцца ў сініх хвалях далёкага яснага неба. Крык іх заціхае памалу і замрэ, расплывецца ў цішыні асенняга дня.

Плаўна носіцца ў паветры белая павуціна, сцелецца па зямлі, чапляецца за кусты і сухую траву. Прайшло цёплае лета. Апошнія вы, ясныя дзянькі восені!..

Паводле Якуба Коласа.



- 1.** Якімі днямі восені захапляецца Якуб Колас? Падмацуйце адказ радкамі з твора.
- 2.** Як вы разумееце сэнс выразаў «куды ні кінь вокам» і «гнілая восень»? Раствумачце.
- 3.** Якія слова і выразы ажыўляюць восеніцкія прыкметы? Знайдзіце і прачытайце іх.
- 4.** Якая асноўная думка закладзена пісьменнікам у гэтай пейзажнай замалёўцы?
- 5.** Калі і дзе вы назіралі праяўленне бабінага лета? Раскажыце.

ПРАВЕРЦЕ СЯБЕ

Ведаю...

1. Якія асеннія з'явы адлюстраваны ў вершах і апавяданнях гэтага раздзела? Пацвердзіце свой адказ адпаведнымі ўрыўкамі з твораў.

2. З якіх твораў узяты наступныя радкі?

а) А бор такі духмяны,

Загадкавы такі!

Крамяныя, румяныя

Стаяць баравікі;

б) Вось і лета сышло,

Адспявалі калоссі,

Цяжка нам заўважаць,

Як з'яўляецца восень;

в) «Хмурны хваёвы лес чуць заслаўся сінім дымком туману... А бярозы, асіны і дубы чырванеюць здалёк сваім лісцем і напамінаюць сабою аб восені».

3. Аб чым ідзе гаворка ў наступных радках твораў?

а) З буйных ліп і бяроз

Лісты валяцца.

Між павалаў і лоз

Рассыпаюцца;


б) «Сойка цягнула яго за вуха. Звярок не адбіваўся ад птушкі, не спрабаваў уцячы,

а толькі ўсё енчыў, нібыта прасіўся, каб яго
адпусцілі».

4. Назавіце апавяданні, з якімі вы пазнаёмілі-
ся ў раздзеле «Увосень і верабей багаты».

5. Ведаю адгадкі да наступных загадак:

- У маленъкім гаршчочку кашка
смачненъкая.
- Румяны Піліп да палкі прыліп.
- Чырвоненъкі пеёнічак у зямлі-
цы спявае.



Разумею, магу раслумачыць...

1. Які з твораў гэтага раздзела вам асабліва
спадабаўся? Чаму?

2. Калі і дзе вы назіралі за асенняй прыродай?
Што ўразіла вас?

3. На форзацы 1 разгледзьце рэпрадукцыі кар-
цін Вітольда Бялыніцкага-Бірулі «Задуманныя
дні восені» і Юрыя Корнікава «Залатая восень».
Якая з карцін вам спадабалася больш? Чаму?
На якім палатне адлюстравана ранняя восень?
На якім — позняя? Патлумачце. Які настрой
выклікаюць у вас гэтыя творы жывапісу? Чаму?

ЧАЛАВЕК БЕЗ РАДЗІМЫ, ШТО САЛАВЕЙ БЕЗ ПЕСНІ



Мы працягнем знаёмства з творамі пра адносіны да роднай зямлі, Радзімы і хлеба; пра прыродныя сімвалы Беларусі і нацыянальную культуру нашага народа.

Мы будзем вучыцца:

- ✓ вызначаць тэму і фармуляваць галоўную думку твораў;
- ✓ дзяліць апавяданні на сэнсавыя часткі і даваць ім загалоўкі;
- ✓ выказваць свае адносіны да персанажаў, іх учынкаў і зместу твора;
- ✓ выразна і правільна чытаць тэксты ўголос.

Варта задумацца. Навошта трэба ведаць прыродныя сімвалы сваёй Радзімы і цікавіцца нацыянальнай культурай свайго народа?



АДАМ РУСАК

Мой край

Куды ні глянь — лясы шумяць,
цвіце за полем гай,
а поле — вокам не абняць.
І гэта ўсё — мой край.

Пшаніца, жыта на палях,
усюды ўраджай,
стагі, як горы, на лугах.
І гэта ўсё — мой край.

Жыве, працуе мой народ
ці ў снежань, ці ў май,
і харашэе з года ў год
мой родны, вольны край.

Куды ні глянь — лясы шумяць,
за полем — рэчка, гай.
І ў сэрцы песні не стрымаць
пра мой любімы край.





1. Што падказвае чытачу, што ў вершы апісваецца беларускі край? Пацвердзіце адпаведнымі радкамі.
2. Якія малюнкі вы ўяўляеце ў час чытання твора? Вусна апішыце іх.
3. Патлумачце сэнс радкоў «І ў сэрцы песні не стрымаць...».
4. Што хацеў сказаць чытачам сваім творам Адам Русак?
5. Падумайце, якія пачуцці трэба перадаць пры чытанні гэтага твора.
6. Вывучыце верш на памяць.

У свеце прыгожага

Разгледзьце рэпрадукцыю карціны мастака Сяргея Кавальчуга «Далячыні». Якія радкі з верша Адама Русака «Мой край» найбольш падыходзяць да твора жывапісу?





Пазнаёмцеся з прыказкамі пра Радзіму.
Растлумачце іх сэнс.

ПРЫКАЗКІ

- У сваім краі, як у раі.
- Кожная птушка сваё гняздо ведае.
- Родная зямелька, як зморанаму пасцелька.
- Радзіма — матка, чужына — мачыха.

Маўленчая размінка. Прачытайце верш Раісы Раманчук. Правільна вымаўляйце гукі [ў], [дз'], [г], [ч], [ц'], спалучэнне гукаў [шч].

* * *

Крынічкаю лагоднай
Няхай цячэ гамонка,
Няхай шчыруе мова
Над любаю старонкай!
Няхай на роднай мове
Усе людзі размаўляюць,
Радзіму, Мову, Маці
Ніяк не раздзяляюць!




Пяшчота — пачуццё ласкі, мяккасці ў адносінах да каго-небудзь.

Вячоркі — зборы вясковай моладзі зі-
мовымі або асеннімі вечарамі для сумеснай
работы, забавы.

МІКОЛА МЯТЛІЦКІ

На мове роднай

Не проста ў словы я гуляю —
На мове роднай размаўляю.
У час світальны, вечаровы
Кажу пяшчоты цёплай словы:



— Дзень добры, сонейка над гаем!
Свяці ярчэй над родным краем,
Гукáй вясну з зямной далéчы...
Вітанне шлю, марозны вечар!

Ты запалі ў нябёсах зоркі,
Няхай збяруцца на вячоркі,
Чаруюць нас красой нязводнай...
Я гавару на мове роднай.



1. З якімі незвычайнімі асобамі паэт размаўляе па-беларуску? Зрабіце слоўныя малюнкі яго размовы з сонейкам і вечарам.
2. Аб чым просіць аўтар у сонейка і марознага вечара?
3. Патлумачце сэнс выразу «Чаруюць нас красой нязводнай...».
4. Чаму радуецца і чым ганарыцца беларускі паэт Мікола Мятліцкі? Прачытайце адпаведныя радкі.
5. Якія чатырохрадкоўі патрэбна чытаць з апавядальнай інтанацыяй і ў павольным тэмпе? Якія — гучна і бадзёра?



Планіраваць — паступова, плаўна зніжацца пры палёце.

Супярэчыць — пярэчыць, не згаджаючыся з кім-небудзь.

Збажына — агульная назва хлебных злакаў (жыта, пшаніца, ячмень).

Калясніца — старажытная баявая і спартыўная павозка на двух колах.

Партызан — асоба, якая вядзе ўзброенную барацьбу на тэрыторыі, акупаванай праціўнікам; удзельнік партызанскаага атрада.



УЛАДЗІМІР КАРАТКЕВІЧ Мая Беларусь

Наставіўшы белыя ветразі крылаў, планіруюць буслы. Іх многія і многія тысячи. Гнёзды паўсюль. І таму мне здаецца, што зямлю нашу, Беларусь, можна назваць «зямлёю пад белымі крыламі».

Чаму «Беларусь»? Ёсьць некалькі варыянтаў паходжання гэтай назвы.

Першы: белыя адзенні даўніх вясковых людзей, белыя іхнія валасы, белы колер скуры.

Другі. А ён аніяк не супярэчыць першаму. Калі на нашы старажытныя славянскія землі прыйшлі татара-манголы — здолелі адбіцца ад іх амаль адны толькі мы. Мы — адбіліся. І менавіта таму мы «белая», «чыстая ад нашэсця татараў» Русь.

Якая яна, мая зямля? Гэта залатыя палі збажыны з сінімі вочкамі васількоў. Гэта светлыя ад бяроз гаі, што аглухлі ад птушынага звону. Гэта пушчы, падобныя на храмы, пушчы, дзе горда нясуць свае кароны алені. Гэта бясконцыя рэкі, у якіх плешчуцца бабры і рыба на заходзе сонца. Гэта амаль адзінаццаць тысяч азёр, чистых, як усмешка дзіцяці.

Гэта герайчная зямля. Безліч разоў, з пачатку дзён, грукаталі па ёй калясніцы вайны. Беларусь заўсёды мужна і да канца бараніла сваю праўду і веру.

Ёсць і горкая памяць у маёй зямлі. Дый як іначай, калі кожны трэці жыхар Беларусі загінуў у апошнюю вайну. Першай прыняла яна ўдар ворага і герайчна змагалася з ім... У лясах амаль чатырыста тысяч партызан цаною жыцця баранілі ад ворагаў Радзіму дзеля таго, каб зберагчы волю, веру, Бацькаўшчыну.

Пранікніцесь любоўю да маёй роднай Беларусі, дзеці. Велічная і гордая, яна таго вартая.

Паводле Уладзіміра Караткевіча.



1. Пра што расказвае Уладзімір Караткевіч у апавяданні?
2. Чаму, на думку аўтара, Беларусь можна назваць «зямлёю пад белымі крыламі»?
3. Як пісьменнік тлумачыць паходжанне назвы нашай краіны? Знайдзіце адказ у тэксле і прачытайце.
4. Чаму аўтар называе Беларусь гераічнай зямлёю?
5. Патлумачце сэнс выразу «...грукаталі па ёй калясніцы вайны».
6. Якая «горкая памяць» ёсць у нашай зямлі? Раскажыце, карыстаючыся словамі з тэксту.
7. Вызначце тэму і асноўную думку апавядання.

Давайце абмяркуем. Раскажыце, што цікавага вы бачылі, калі назіралі за паводзінамі буслоў. Чаму, на вашу думку, бусел з'яўляецца ўвасабленнем Беларусі?

Творчае заданне

1. Разгледзьце малюнкі.





2. Адкажыце на пытанні.

- 1) Дзе гуляла дзяўчынка Алеся?
- 2) Каго яна ўбачыла на лузе? Чым былі заняты Бусел, Васілёк і Лянок?
- 3) Аб чым яны спрачаліся?
- 4) Як Алеся памірыла герояў?

**3. Складзіце невялікую казку па малюнках.
Выкарystайце апорныя словазлучэнні і сказы.**

Апорныя словазлучэнні і сказы: на квяцістым лузе; убачыла Бусла, Васілька і Лянка; спрачаліся між сабою; пачула сварку; самы лепшы і прыгажэйшы на лузе; выступіў напышлівы Васілёк; у спрэчку ўступіў ганарлівы Лянок; усе выслушалі доказы Бусла; Алеся вырашыла прыпыніць спрэчку; усе вы прыгожыя і блізкія нам; усе сваім харством упрыгожваеце наш луг.

4. Паразважайце, чаму можна павучыцца вам у Алесі.

ПІМЕН ПАНЧАНКА

Песня пра Мінск

У дні бяды і ў ранак Перамогі,
У дні, калі ты харашэў і рос,
Усе твае надзеі і трывогі
Я ў сэрцы нёс.

Я да цябе з усіх дарог вярнуся:
Вярнуся ў партызанскую радню.
Ты мне прабач, калі я зажурúся
Ля Вечнага агню.

Спакойнае дзяцей тваіх дыханне,
Шумі над іх калыскамі ліствой.
Маё ты ранне, і маё кахранне,
І вечар сіні мой.



Плошча Перамогі



*Нацыянальная
бібліятэка*

*Вялікі тэатр
Беларусі*

Мой родны Мінск,
Пад небам жураўліным
Жыві, квітней пад зоркай залатой.
Ты для мяне на ўсёй зямлі — адзіны,
Цябе люблю я ўсёй душой.



1. Да каго звяртаецца Пімен Панчанка ў вершы? Чаму?
2. Як вы разумееце сэнс другога чатырохрадкоўя?
3. З чым параўноўвае паэт свой любімы горад?
4. Якія пачуцці выказаў аўтар у творы? Адказ падмацуйце адпаведнымі радкамі.
5. Назавіце ў вершы рыфмаваныя радкі (*перамогі — трывогі* і г. д.).

Давайце абмяркуем. Разгледзьце фотаздымкі. Што вам вядома пра гэтыя славутасці Мінска? Якія мясціны ў вашым населеным пункце падабаюцца і з'яўляюцца дарагімі для вас? Чаму?

Маўленчая размінка. Выразна прачытайце скончагаворку з інтанацияй паведамлення, пытання і радаснага здзіўлення. Вымаўляйце правільна гукі [дз’], [ч], [ц’], [р].

СКОРАГАВОРКА

Раніцою золкай
Цецярук з цяцёркай
Прывязлі ў дзіцячы сад
Чатырох цецеранят.
Mихась Пазнякоў.



Пál — агонь.

Заўзя́та — тут: рабіць нешта напорыста,
упарта.



УЛАДЗІМІР МЯЖЭВІЧ Цяцёрка

Мы рабілі ўсё, што маглі, але агонь не сціхаў. Моцны вецер падхопліваў кавалкі сухой драўніны, перакідваў іх у лес. Макаέд на сваім вяку гасіў не адзін пажар.

Бачыў усякае, але такой вялікай бяды не здалася.

— Застаецца адно — пусціць сустрэчны пал, — сказаў Макаед. — Толькі так можна спыніць агонь.

Блізка ад мяне працаваў дванаццацігадовы Рыгорка, сын лесніка. Мы з ім рыхтавалі сухое ламачча, каб пусціць сустрэчны агонь.

— Дзядзька! — пачуў я раптам голас Рыгоркі. — Хутчэй сюды!

— А што такое?

— Тут птушка!

Пафантазіруйце, што адбудзецца далей.
Як павядуць сябе героі?

Падобная на хатнюю курыцу, шэрая цяцерка заўзята аддзірала кіпцюрамі верхні пласт сухога перагною. Цяцерка ратавала ад агню сваіх дзяцей! Яна паглыбляла равок, каб не пусціць агонь да гнязда.

— Трэба ёй дапамагчы! — сказаў Рыгорка.

— Можа, перанесці гняздо ў бяспечнае месца? — прapanаваў я.

— А ці паляціць за ім цяцерка?

— Разважаць няма калі.

Цяцерка пачала мітусліва кружыць. Яна ледзь не біла нас крыламі, пагрозліва шыпела. Птушаняты пішчалі. Я сам хацеў узяць гняздо, але не змог. Цяцерка зрабіла яго з сухой травы, што



расла пад бярозкай, і яно было нібы прышыта да зямлі.

— Рыгорка, хутчэй рыдлёўку!

Мы зрэзалі тонкі пласт зямлі разам з гняздом. Недалёка была паляна, а за ёй — лес, якому пажар не пагражаяў. Мы з Рыгоркам кінуліся туды. Я на рыдлёўцы нёс гняздо, а Рыгорка падтрымліваў яго, каб не ссунулася.

— Загінуць птушкі без мамкі, — пашкадаваў Рыгорка, калі мы ўладкавалі іх на новым месцы.

— Пачакай, можа, яшчэ прыляціць.

І сапраўды, праз некалькі хвілін мы ўбачылі нашу цяцерку.

Як мы ўзрадаваліся! А яна падлящела да нас і дзеўбанула Рыгорку ў патыліцу. Але хлопчык не пакрыўдзіўся. Зразумеў, што гэта ад трывогі і страху за дзяцей.

Паводле Уладзіміра Мяжэвіча.



1. Якое няшчасце здарылася ў лесе?
2. Хто тушыў агонь? Як удалося прыпыніць яго?
3. Як паводзіла сябе птушка ў час пажару? Прачытайце адпаведныя радкі.
4. Чаму яна біла ратавальнікаў крыламі, шыпела, а пазней нават дзеўбанула Рыгорку ў патыліцу?
5. Якую дапамогу аказалі цяцерцы з цецеранятамі героі апавядання? Ацаніце іх учынак.
6. Што абазначае выраз «І яно [гняздо] было нібы прышыта да зямлі»?
7. Чаму ратавальнікі не бралі птушанят у рукі, а зразалі гняздо рыдлёўкай?
8. На якую тэму напісаны гэты твор?



Перакажыце змест твора па пытаннях.

1. Якая бяда здарылася ў лесе?
2. Што прапанаваў ляснік Макаед, каб спыніць агонь?
3. Каго ўбачыў Рыгорка на зямлі?
4. Якім чынам цяцерка ратавала сваіх дзяцей?
5. Што зрабілі героі апавядання, каб дапамагчы птушкам у бядзе?
6. Як паводзіла сябе цяцерка-маці ў час дапамогі?
7. Што хвалявала Рыгорку, калі яны пераносілі птушынае гняздо?
8. Чаму ўзрадаваліся героі апавядання?

Давайце абмяркуем. Чаму апавяданне «Цяцерка» ўключана ў раздзел «Чалавек без Радзімы, што салавей без песні»? Абгрунтуйце сваю думку.

Маўленчая размінка. Прачытайце загадкі. Праякія палявыя расліны гаворыцца ў іх? Пры чытанні звяртайце ўвагу на правільнае вымаўленне гукаў [ў], [дз'], [г], [ч], [ц'].

ЗАГАДКІ

Жоўтае мора ля вёскі
Ціха шапоча, шуміць.
Сіняе вочка валошкі
Светла навокал глядзіць.



За дарогаю на полі
Прыгажун сцяной стаіць.
Стройны, сонечны, вясёлы,
Завушніцамі звініць.
Міхась Пазнякоў.



Прывáбны — прыемны, чароўны.
Сpóрыцца дбайна — тут: праца ідзе пас-
пяхова.

ПЯТРУСЬ БРОЎКА

Песня хлебу

Водар хваёвы,
Сіняе неба,
Кожнае ранне
Рады я хлебу.

Рады я ўсходам
Веснімі днямі
І як гамоніць
Ён каласамі.

Рады — увосень
Спорыща дбайні —
Медным ручайкам,
Што з-пад камбайна.

Большай не маю
Сёння патрэбы —
Кожнае ранне
Рады я хлебу.

Хлеб праз вітрыны
Кожнага кліча,
Сам на паліцы
Сеўшы як быццам.

Ах, як прывабна
Ён выглядае...
Я перад хлебам
Шапку здымаяу.

Як нагляджуся,
Дык прыгадаю
Поле без краю
Кожнага краю;

Тых, хто на полі
З лецейка ў лета...
Дзякую ім, родным,
Дзякую за гэта!



1. Чаму радуецца паэт кожнае ранне?
2. Як вы разумееце сэнс радкоў:

Хлеб праз вітрыны
Кожнага кліча,
Сам на паліцы
Сеўшы як быццам?

- 3.** Чаму аўтар здымае шапку перад хлебам?
- 4.** Якім прыгадвае паэт хлебнае поле? Знайдзіце і прачытайце адпаведныя радкі.
- 5.** Каму Пятрусь Броўка выказвае падзяку за хлеб на сваім стале? Прачытайце.
- 6.** Падумайце, якія слова трэба вылучыць голасам пры чытанні апошніх радкоў.
- 7.** Пастарайцеся перадаць сардэчную і пяшчотную інтанацыю пры выразным чытанні верша.
- 8.** Чаму ў народзе кажуць: «Хлеб — усяму гала-ва»? Як вы гэта разумееце?

У свеце прыгожага

- 1.** Разгледзьце рэпрадукцыю карціны Юрыя Мікалаева «Хлябы».



2. Адкажыце на пытанні.

- 1) Які настрой у вас выклікае карціна мастака Юрія Мікалаєва «Хлябы»? Чаму?
- 2) Што адлюстравана на стале? Пералічыце.
- 3) Якія прадметы з'яўляюцца галоўнымі на карціне?
- 4) Як выглядаюць хлябы? Якія фарбы выкарыстаў мастак?
- 5) Чаму побач з хлябамі намаляваны каласы, зярняткі і соль?
- 6) У чым сугучны верш Петруся Броўкі «Песня хлебу» і карціна Юрія Мікалаєва «Хлябы»?

ПРАВЕРЦЕ СЯБЕ

Ведаю...

1. З якіх твораў узяты гэтыя слова? Хто іх аўтар?
- a) Куды ні глянь — лясы шумяць,
за полем — рэчка, гай.
*I ў сэрцы песні не стрымаць
пра мой любімы край;*
 - b) Не проста ў слова я гуляю —
На мове роднай размаўляю.
*У час світальны, вечаровы
Кажу пяшчоты щёплай слова...;*

- в) «Падобная на хатнюю курыцу, шэрая цяцерка заўзята аддзірала кіпцюрамі верхні пласт сухога перагною. Цяцерка ратавала ад агню сваіх дзяцей!»;
- г) Ах, як прывабна
Ён выглядае...
Я перад хлебам
Шапку здымаю.

2. Пра які сімвал Радзімы гаворыцца ў наступных радках?

«Наставіўшы белыя ветразі крылаў, планіруюць (яны). Іх многія і многія тысячы. Гнёзды паўсюль. І таму мне здаецца, што зямлю нашу, Беларусь, можна назваць “землёю пад белымі крыламі”».

Разумею, магу расцлумачыць...

1. Якой агульнай тэмай аб'яднаны ўсе вершы і апавяданні гэтага раздзела?
2. Чаму трэба щаніць і берагчы нашу спадчыну (мову, помнікі, сімвалы Беларусі)?
3. Як вы разумееце сэнс прыказкі «У чужой странцы не так свеціць сонца»?

ДОБРЫ ЧАЛАВЕК І ЖЫВЁЛУ ШКАДУЕ



Мы працягнем знаёмства з творамі пра стáўленне да птушак і звяроў, пра добрыя і дрэнныя учынкі людзей у адносінах да прыроды.

Мы будзем вучыцца:

- ✓ знаходзіць у творы партрэт дзейнай асобы;
- ✓ вызначаець рысы харектару персанажаў;
- ✓ тлумачыць учынкі герояў, разумець адносіны аўтара да іх;
- ✓ выказваець свае адносіны да твора, персанажаў, іх учынкаў;
- ✓ называе у вывучаных творах галоўнага героя, вызначае здзеіснены ім учынак і яго прычыну.

Варта задумацца. Чаму трэба беражліва і з клюпам адносіцца да жывёл і ўвогуле да прыроды?



НІНА ГАЛІНОЎСКАЯ

Сябры прыроды

Нас кліча дрэва кожнае,
Травінка і ручэй.
Вядзе сцяжынка росная.
Не адставай, хутчэй.

Усюды мы жаданыя —
У полі і ў бары.
Прыроды мы адданыя,
Надзейныя сябры.

Нас птушкі, насякомыя,
Жывёлы і звяры,
Дагэтуль незнаёмыя,
Вітаюць, як сябры.

Усюды мы жаданыя —
У полі і ў бары.
Прыроды мы адданыя,
Надзейныя сябры.

У сонейка, у месяца
Бываем у гасцях.
Зялёна, светла сцелецца
Наш у прыродзе шлях.

Усюды мы жаданыя —
У полі і ў бары.
Прыроды мы адданыя,
Надзейныя сябры.



1. Хто апавядыае ў вершы: паэт ці юныя даследчыкі прыроды? Дакажыце.
2. Куды накіраваліся сябры прыроды? З якой мэтай яны падарожнічаюць? Як гэта іх характарызуе?
3. Чаму звяры ветліва сустракаюць гэтых вандроўнікаў? Паразважайце.
4. Як вы разумееце выраз «У сонейка, у месяца бывае місяць»?
5. Патлумачце сэнс радкоў:

Зялёна, светла сцелецца
Наш у прыродзе шлях.

6. Вывучыце верш на памяць.

Давайце абмяркуем. Ці лічыце вы сябе сябрамі прыроды? Чаму так думаеце?

НАРОДНЫЯ ЗАГАДКІ ПРА ЖЫВЁЛ

- Маленькі шарык пад лаўкаю шнáрыць.
- Касматы, вусаты, есці пачынае — песенъкі спявае.
- Ходзіць па двары, на нагах — кіпцюры, белае каменне нясе.
- Не кароль, а ў кароне; не гусáр, а пры шпорах; гадзінніка не мае, а час знае.



- З-за куста шыпӯля, за нагу цапӯля.
- Без станка, без рук, а кросны тчэ.
- Доўгі насок, тонкі галасок, хто яго заб’е, той сваю кроў пралье.
- Чоран, ды не воран, рагаты, ды не бык, шэсць ног без капыт, ляціць — вые, сядзе — зямлю рые.



Творчае заданне

З дапамогай схемы складзіце загадку пра жывёлу.



У свеце прыгожага

1. Уважліва разгледзьце рэпрадукцыю карціны мастака Дональда Золана з серыі «Мілыя дзеці».



2. Адкажыце на пытанні.

- 1) Як выглядае на партрэце дзяўчынка? Якога колеру ў яе валасы? Вочкі? У што яна апранута?
- 2) Каго трymае дзяўчынка? Як выглядае кацяня? Вусна апішыце яго.
- 3) Чаму аўтар паказаў дзяўчынку на фоне сонечнага святла?
- 4) Што хацеў увасобіць мастак у гэтай карціне?



Прачытайце прыказкі. Як вы разумееце іх сэнс?

ПРЫКАЗКІ

- І над сабакам трэба літасць мець.
- Жывёлу гладзь не рукой, а мукой.

Маўленчая размінка. Правільна вымаўляйце гукі [ў], [дз'], [г], [ц'] у пацешцы. Прачытайце яе павольна і ціха, хутка і радасна.

ПАЦЕШКА



Ластаўка-касатка
Лепіць сабе хатку.
Не хатку — гняздзечка.
Знясе ў ім яёчкі.
З яек за лета
Выведзе дзетак.

Ніна Галіноўская.



Гумно — вялікая халодная будыніна для складвання і абломоту збожжа.

Аскабáлак — кавалак, абломак чаго-небудзь.

Тычы́на — вялікая палка; шост.

Ласúн — той, хто любіць палáсавацца (рус. полáкомиться).

Дабрадзéй — той, хто робіць добро, аказвае дапамогу.

Вал — тут: доўгі рад саломы, выкладзены на даху ў пэўным парадку.

Ластаўкі

Прыляцела ластаўка з далёкага выраю... Уляцела яна ў гумно, даведалася свайго даўнейшага леташняга доміка. А ён за зіму абыспаўся, абвіс павуціннем... Туды прыляцела і другая ластаўка. Пашчабяталі яны ўдзвюх, парадзіліся і давай папраўляць сваю хатку, ачысцілі яны яе ад пылу і павуціны. Кожны дзень па некалькі разоў прыляталі яны ў гумно; насілі ў дзюбах клейкую гразь, замазвалі дзіркі і далей рабілі гняздзечка, каб яно было глыбейшае і большае. Доўга працавалі ластаўкі, і вылепілі яны харашанькае, кругленькае гняздзечка. Пасля насілі яны пёрцы і высцілалі імі дно. Сáмачка-ластавачка несла там свае малéнькія, рабéнькія яéчкі.

Праз тыдні два з яечак выйшлі голенъкія, маленькія птушачкі з жоўценъкімі роцікамі. У тое гумно часта прыходзіў гаспадарскі сынок Пятрусь. Любіў ён, лёгшы на сене, пазіраць, як клапаціліся старыя ластаўкі, носячы корм для сваіх маленькіх дзетак. А маладзенъкія ластавачкі садзіліся ў гняздзе ў рад і разяўлялі роцікі, як толькі прылятала да іх якая-небудзь старая ластаўка. Старыя клалі корм кожнай па чарзе. Пятрусь любіў на гэта пазіраць і, лежачы, ціха сам сабе смяяўся.



У Петруся́ быў сябар, сын суседа, яго равеснік Антось. Завяліся неяк за нешта хлопцы. Хітры і нягодны Антось, каб зрабіць злое Петрусу, прыйшоў раз у гумно, як не было Петруся там, і спароў тычынаю гняздо, а сам уцёк. Бедныя, нявінныя птушачкі паскідаліся на сена. Жалася зачырыкалі старыя ластаўкі, біліся, ляталі, кружыліся над беднымі сваімі дзеткамі. Пачуў Пятрусь іх трывожны крык і кулём кінуўся ў гумно. «Кот, мусіць!» — падумаў Пятрусь і ўзяў аскабалак, каб пачаставаць ласуна, шэрага ката. А як забілася яго сэрца, калі ўбачыў ён, што гнязда не было! Старыя ластаўкі кружыліся каля смага Петруся, усё роўна як прасілі ў яго помачы. Шкада было Петрусу маленъкіх птушачак. Сядзелі яны, бедныя, у куточку і разяўляліся. Доўга

думаў добры Пятрусь, як дапамагчы няшчасным дзеткам-ластавачкам. Усіх было цэлых пяць...

Што далей зробіць Пятрусь? Як ён паступіць?

І вось што прыдумаў Пятрусь. Узлез ён на гумно, выдраў на сáмым валú ямку, абклаў яе пер'ем і збудаваў хітрае гняздзечка. Потым ён пабраў у шапку маленъкіх ластавачак і палез з імі на гумно. А каб шапка не перашкаджала яму лезці, ён узяў яе ў зубы. Узлезшы, палажыў ластавачак у зробленое ім самім гняздзечка. Старая ластаўкі лёталі над Петрусём; яны не ведалі, што будзе рабіць з іх дзеткамі дабрадзеi іх, Пятрусь. Паклаўшы ластавачак, Пятрусь злез з гумна і адышоўся, каб не баяліся яго старая ластаўкі. Убачыўшы, што іх дзеткі ўсе і ўсе жывы, старая весела зашчабяталі і паляцелі лавіць мошак на полудзень для сваіх дзетак. А маленъкім птушачкам тут было зусім добра, не горш нават, як у гумне. Па некалькі разоў у дзень лазіў Пятрусь на гумно паглядзець, як маюцца ластавачкі. А яны борзда раслі і харашэлі.

Як толькі падымалася хмара, збіраўся дождж, Пятрусь кідаў работу, лазіў на гумно і накрываў гняздзечка разам з ластавачкамі, каб не нацяжло туды вады. У Петруся бацька быў добры і не

крычаў на яго за тое, што ён парасцягваў трохі на страсе салому, лазячы да сваіх птушачак. Толькі часам пасмяеца з яго і скажа яму: «Эх ты, ластаўчын бацька». Але Пятрусь за гэта не гневаўся і не сердаваўся.

Старыя ластаўкі перасталі палохацца Петруся, бо ведалі, што не зробіць злога ім і іх дзецям. У добрае надвор'е маладыя ластаўкі вылазілі з гнязда і ўвесь дзень сядзелі на сонцы, а на нач зноў хаваліся ў гняздо, зробленое Петрусём.

Прайшло тыдні два. Узлезшы на гумно, Пятрусь узяў у руку маладую ластавачку і павагаў яе. Махнула яна крыльцамі, фуркнула і паляцела, а за ёю пападымаліся і ўзняліся і іншыя. Рад быў Пятрусь, што лётаюць ластавачкі (ён называў іх сваімі). Вось яны палёталі, пакружыліся і зноў прыляцелі на гумно. А дзянькі праз два яны ўжо лёталі разам са старымі і самі шукалі сабе пажывы. Вось як Пятрусь даў шчасце добрым нашым прыяцелям — ластаўкам.

Паводле Якуба Коласа.



1. У якую пару года адбываюцца падзеі ў апавяданні? Па якіх прыкметах гэта можна вызначыць? Знайдзіце і прачытайце іх.
2. Якім чынам ластаўкам удалося зрабіць «харошанькае, кругленькае гняздзечка»?

3. Чаму Якуб Колас так падрабязна апісаў іх працу? Перачытайце яшчэ раз гэты эпізод.
4. Чаму тата часам называў сына «ластаўчын бацька»?
5. Ацаніце ўчынак суседскага хлапчука Антося.
6. Як вы разумееце сэнс сказа «Вось як Пятрусь даў шчасце добрым нашым прыяцелям — ластаўкам»?
7. Разгледзьце ілюстрацыю да апавядання (с. 72). Да якога эпізоду яна зроблена? Прачытайце адпаведныя радкі. Абмяркуйце, якія яшчэ малюнкі можна зрабіць да твора.

Давайце абмяркуем. Чаму патрэбна беражліва ставіцца да птушак і іншых жывёл?



1. Падзяліце твор на сэнсавыя часткі. Дайце ім загалоўкі.
2. Перакажыце змест у адпаведнасці з планам.



Плынь — рух вады ў рэках, морах.

Пліска — невялікая пералётная птушка атрада вераб’іных з доўгім і вузкім хвастом.

Калыска — невялікі ложак, звычайна падвесаны да столі, у якім калышуць дзяцей.

Самота — смутак, туга.



АВЯР'ЯН ДЗЕРУЖЫНСКІ Добрае сэрца


Падзьмуў
Моцны вецер
Над рэчкай —
З берага
Ўпала гняздзечка
Ад плыні глыбокае
Блізка.
Няшчасце вялікае
Ў пліскі —
Загінуць
Яе дзіцяняткі —
Маленъкія плісяняткі.

Па беразе кроцыў
Хлапчынка.
Пачуў ён
Той самай хвілінкай,
Калі захацеў
Парыбачыць,
Што хтосьці
Ціліўкае-плача.
Тады аглянуўся
І ўбачыў — бяда,
Трох птушанятак
Затопіць вада.

Ляжалі яны
І не зналі,
Што поблізу
Плещуцца хвалі,
А побач гняздо —
Іх калыска...
Тут лётала
Бедная пліска.

Да дзетак наблізіцца,
Сядзе,
Самота
Ў птушыным паглядзе,
У вочках
Такая трывога.

«Тут трэба
Мая дапамога», —
Падумаў хлапчук
І ў момант які
Прыладзіў гняздо
На грудку, ля ракі,
Затым
У птушыную хатку
Прынёс
Трох малых птушанятак.
І пліска
Заўважыла гэта.



Яна прылящела
Да дзетак.

Хлапчук
Рыбку вўдзіў
І клаў у вядзерца.
Ён меў
Вельмі добрае
Сэрца.




- 1.** Якое няшчасце здарылася ў пліскі?
- 2.** Як яна паводзіла сябе ў час бяды? Прачытайце адпаведныя радкі. Аб чым сведчаць такія паводзіны птушкі?
- 3.** Хто выратаваў плісянятак? Як гэты ўчынак харктарызуе хлопчыка?
- 4.** Пра якога чалавека кажуць, што ён мае добрае сэрца? Паразважайце.
- 5.** Знайдзіце ў вершы пачатак і канец урыўка, які праілюстраваны. Выкажыце свае ўражанні ад малюнка мастака.
- 6.** Падрыхтуйце выразнае чытанне верша. Чытайце нягучна і не спяшаючыся.

ПРЫКАЗКІ

- Добраға добра і ўспамінаюць.
- Як пражывеш, так і праслывеш.

Творчае заданне

1. Разгледзьце малюнкі.



2. Адкажыце на пытанні.

- 1) Чым займаліся дзяўчынкі ў двары?
- 2) Што пачула Света ля свайго дома?
- 3) Каго ўбачылі дзеці на дрэве?
- 4) У каго Света папрасіла дапамогі?

3. Складзіце невялікае апавяданне па малюнках.

Апорныя слова злучэнні і сказы: щёлпы лістападаўскі дзень; гулялі ў класікі; ціхае мяўканне; зірнулі на дрэва; малéнькае кацяня; Света паклікала бацьку; узяў лесвіцу; зняў з дрэва; дзякавалі дзяўчынцы і яе бацьку.

4. Якія выгады можна зрабіць з прыдуманай гісторыі пра выратаванага коціка?



Абры́длы (разм.) — які надакучыў, стаў непрыемным.

Неспадзéўка — нечаканы, непрадбачаны выпадак, здарэнне.

Сцáўся — сціснуўся, сабраўся ў камячок.

Пóрхаўка — шарападобны грыб, мякаць якога пры высыханні ператвараецца ў цёмны пыл.

Лязó — востры край прылады, якой сякуць або рэжуць; вастрыё.



АЛЯКСЕЙ ЯКІМОВІЧ Ножык

Упёршыся абедзвюма рукамі,
Дзіма адчыніў шэрыя металічныя
дзвёры пад’езда і выйшаў на двор.

Непадалёку на асфальце шчыльным колам стаяць хлопчыкі з суседніх пад’ездаў. Як відаць, захопленыя нейкай цікавай гульнёй, яны дружна і весела рагаталі.

Дзіма намацаў у кішэні ножык і цвёрдым, упэўненым крокам накіраваўся да хлопцаў.

Ножык-складанчык сёння Дзіму падарыў тата.

— Вось табе мой падарунак, грыбнік, — сказаў, усміхнуўшыся.

Так, Дзіма часта з бацькам ходзіць у грыбы, любіць іх збіраць, асабліва баравікі і падасінавікі. Цяпер у яго, як у сапраўднага грыбніка, ёсьць ножык. Зараз ён пакажа яго хлопцам, быццам незнарок выцягнуўшы з кішэні. Канешне, яны здзівяцца і, напэўна, пазайздросцяць яму.

Дзіма наблізіўся да сяброў і ад неспадзёўкі шырока расплюшчыў вочы, падобныя на два чорныя гузічки.

У цэнтры жывога кола на кукішках сядзеў Дзімаў аднакласнік Юра (яны сёлета перайшлі ў чацвёрты клас) і двумя пальцамі трymаў тонкую белую нітку, якая была прывязана за левую лапку маленькага натапыранага верабейкі.

— Вы тут што робіце? — вырвалася ў Дзімы.

Пачуўшы Дзімаў голас, верабейка ўстряпянуўся і прыўзняў ускудлáчаны хвост, як бы намерваючыся ўзляцець у неба.



«Ён зразумеў, што я яго шкадую, спадзяецца, што дапамагу», — падумаў Дзіма і мацней сціснуў у кішэні гладкую, адпаліраваную ручку ножыка.

— Мы гуляем! — павёў шырокімі плечукамі Юра і з сілай пацягнуў за нітку.

Верабейка нязграбна бокам упаў на асфальт і затрапятаў правай лапкай, намерваючыся скінуць з левай абрыдлую нітку.

Хлопцы зарагаталі, загудзелі, усцешаныя, а верабейка прыўстаў і затрос цёмна-шэрай галоўкай. На ягоным горлачку, прабіваючыся праз ускудлачанае пер'е, захадзіла, запульсавала нейкая жылачка. Бываючы з бацькам у лесе, Дзіма не раз і не два назіраў за птушкамі, любаваўся імі, слухаў іхнія спевы.

— Чуеш, сынок, як стараюцца сябры нашы меншыя? — аднаго разу заўважыў бацька.

«Меншым звычайна дапамагаюць большыя. Выходзіць, мы, людзі, птушкам павінны дапамагаць», — тады адзначыў пра сябе Дзіма.

— Птушка, камячок пер'я, можна сказаць, а таксама нешта разумее, — зірнуўшы на Дзіму, важна, як знаўца, прагаварыў Юра.

Дзіма нагнуўся, хацеў паглядзець верабейку, а ён зусім сцяўся, прыціснуўся да зямлі.

— Разумее, бацца! — засмаяўся Юра, паказаўшы шчыльныя, востранькія зубкі.

Дзімава рука застыла ў паветры.

— Ты як яго злавіў?

Вераб’і, ведаў Дзіма, птушкі хітрыя, асцярожныя, у рукі не даюцца.

— Акно на кухні адчыніў і крошак хлеба на стол насыпаў. Ён пазіраў, пазіраў здалёку, не вытрымаў і заляцеў на кухню. Тут я з кута выскачыў і шапкай яму як даў! З першага разу пацэліў, не верыш? Думаў, што забіў ці пакалечыў. Аж не! Як бачыш, жывы, цэленькі застаўся, — кароткім тоўстым пальцам Юра дакрануўся да белай папярочнай палоскі на крыле.

Верабейка адкрыў дзюбку і жаласна ціўкнуў.

— Просіцца, каб выпускціў, — зноў важна, як знаўца, прагаварыў Юра.

— А ты выпускці! Выпускці яго! — падхапіў Дзіма і дастаў з кішэні новенькі бліскучы ножык. — Я нітку перарэжу, давай.

— Бацька купіў яму ножык, у грыбы будуць хадзіць, — выказаў здагадку адзін з хлопчыкаў.

— Але, — кіўнуў галавою Дзіма і прамовіў з надзеяй: — Я перарэжу?

Юра надзьмуў шчокі. Ягоны твар стаў падобны на спелую порхаўку.

— Шкадуеш вераб’я?

— Шкадую, — прызнаўся Дзіма.



— Свой ножык мне аддай, назусім. За ножык выпушчу.

Хлопцы перасталі гаманіць, сцішыліся.

Як закончацца падзеі ў апавяданні?

«Вух!» — з грукатам зачыніліся ў пад'ездзе цяжкія металічныя дзвёры.

Дзіма ўздрыгнуў.

— Аддасі? — напомніў Юра. Па ягоным загарэлым ілбе прабегла маршчынка, падобная на павуцінку.

Дзіма непрыкметна змахнуў рукавом дзве слязінкі, што набеглі на вочы-гузічки.

— Ну! — прыўстаў Юра.

— Аддам, але спачатку нітку на лапцы перарэжу.

Дзіма ўзяў верабейку і вострым лязом ножыка асцярожна разрэзаў на лапцы туга завязаную нітку. Затым адышоў убок, падкінуў птушку ўгору і ціха сказаў:

— Ляці, верабейка!



1. Каго ўбачыў Дзіма ў двары?
2. Што ўразіла хлопчыка, калі ён падышоў да сяброў?
3. Як паводзіў сябе палонны верабейка? Знайдіце і прачытайце адпаведныя ўрыўкі.
4. Як вы ахарактарызуеце Юру?
5. Чаму Дзіма ахвяраваў сваім ножыкам? Як вы ацэнъваеце ўчынак хлопчыка?
6. Ці аддалі б вы свой дарагі бацькоўскі падарунак у падобнай сітуацыі?
7. Разгледзьце ілюстрацыі на с. 81 і 84. Якія эпізоды з апавядання на іх адлюстраваны? Прачытайце адпаведныя ўрыўкі.



Перакажыце змест твора па пытаннях.

1. З кім сустрэўся Дзіма ў двары?
2. Адкуль у хлопчыка з'явіўся ножык-складанчык?
3. Каго ўбачыў Дзіма ў цэнтры кола сяброў?

4. Што адказаў Юра на пытанне Дзімы?
5. Як паводзіў сябе палонны верабейка?
6. Дзе Дзіма назіраў за птушкамі раней?
7. Як верабейка апынуўся ў палоне?
8. Аб чым папрасіў Дзіма ў Юры?
9. Чым давялося заплаціць хлопчыку за сва-
боду птушкі?



Жах — моцны страх да знямення.

Поўнач — мясцовасць з халодным, су-
ровым кліматам.

Пароша — свежы снег, які толькі што
выпаў.



ЭДЗІ АГНЯЦВЕТ

Чаму ў трывозе Дзед Мароз?

Закружыўся верталёт
Над узлескам, над палянай.
Прызямліўся Дзед-пілот,
На паляну з жахам глянуў.

— Як змяніўся гэты бор!
Быў ён весні, чысты, звонкі.
Ад сініц сінеў прастор,
І свяціліся сасонкі.



І на Поўначы я сніў,
Як скакала тут вавёрка,
Дзяцел шышкі ёй насіў
На вячэру адвячоркам.

Я да вас вярнуўся зноў
З першым інеем, з парошай.
Толькі знаку не знайшоў
Ад мясціны той прыгожай...

Пазірае Дзед Мароз
З-пад заснежанай вушанкі:
— Не паляна — смецця воз!
Тут абносکі, там бляшанкі.

І якія дзікуны
Тут улетку бушавалі?
Лапак елкі і сасны
Для кастроў не шкадавалі...



Я ж хачу, каб на зямлі
Нават самыя малыя
Шанавалі, бераглі
Нашы радасці лясныя.

Не чапалі мурашоў,
Будавалі дом шпачыны,
Каб любілі край бацькоў,
Кожны кут сваёй Айчыны!



1. Чаму занепакоўся Дзед Мароз у час прызямлення на паляну? Прачытайце.
2. Якім успамінаецца Дзеду Марозу гэты бор? Прачытайце адпаведныя радкі з верша.
3. Хто вінаваты ў тым, што лес стаў такім непрыглядным?
4. З якім наказам звяртаеца Дзед Мароз да людзей?
5. Што адлюстроўваюць малюнкі? Прачытайце адпаведныя радкі.
6. Падрыхтуйце выразнае чытанне верша. Перадайце пры чытанні радасць, трывогу і расчараванне. Якія радкі трэба чытаць з павучальнай інтанацыяй?

Давайце абмяркуем. Чаму патрэбна берагчы родную прыроду?

ПРАВЕРЦЕ СЯБЕ

Ведаю...

1. Якія творы так заканчваюцца?

а) Хлапчук

Рыбку вудзіў
І клаў у вядзерца.
Ён меў
Вельмі добрае
Сэрца;

б) Я ж хачу, каб на зямлі
Нават самыя малыя
Шанавалі, бераглі
Нашы радасці лясныя.

2. Да якіх твораў зроблены гэтыя малюнкі?
Хто аўтар гэтых твораў?



3. Пра каго ідзе гаворка ў наступных радках?
У якіх творах?

а) Нас птушкі, насякомыя,
Жывёлы і звяры,
Дагэтуль незнаёмыя,
Вітаюць, як сябры;

- б) «Кожны дзень па некалькі разоў прыляталі яны ў гумно; насілі ў дзюбах клейкую гразь, замазвалі дзіркі і далей рабілі гняздзечка, каб яно было глыбейшае і большае»;
- в) «Хлопцы зарагаталі, загудзелі, усцешаныя, а (ён) прыўстаў і затрос цёмна-шэрай галоўкай. На ягоным горлачку, прабіваючыся праз ускудлачанае пер'е, захадзіла, запульсавала нейкая жылачка».

4. Прывядзіце прыклады добрых і дрэнных учынкаў персанажаў з вывучаных твораў раздзела.

5. Суаднясіце аўтараў і назвы іх твораў.

Аляксей Якімовіч	«Ластаўкі»
Якуб Колас	«Чаму ў трывозе Дзед Мароз?»
Эдзі Агняцвет	«Ножык»

Разумею, магу расцлумачыць...

1. Якія мудрыя ўрокі вы атрымалі, прачытаўшы вершы і апавяданні гэтага раздзела?
2. Хто з герояў выклікаў у вас сімпатию і захапленне? Чаму можна ў іх павучыцца?

ЗІМОВЫ ДЗЯНЁК, ШТО КАМАРОЎ НАСОК



Мы працягнем чытаць і вывучаць творы пра прыгажосць зімы, пра забавы дзяцей у гэту пару года; пра захаванне нацыянальных традыцый і зімовыя святы.

Мы будзем вучыцца:

- ✓ вызначаць настрой паэтычных твораў;
- ✓ маляваць словамі карціны зімовай прыроды;
- ✓ вылучаць у тэксле образныя слова;
- ✓ выказваць свае адносіны да прачытанага;
- ✓ выражна чытаць вершы (захоўваць інтанацію сказа, паўзы і патрэбны тон), перадаваць іх настрой.

Варта задумацца. Якія нацыянальныя традыцыі і святы з пакалення ў пакаленне захоўваюць беларусы ў зімовую пару года?



Шэрань — іней.

Журбóтна, маркóтна — сумна, тужліва.

Хістáцъ — варушыць, трэсці.



ЯКУБ КОЛАС

Зіма

Надышлі марозы,
Рэчкі закавалі,
Белыя бярозы
Шэранем убралі.

Замялі дарогі
Ветрыкі снягамі.
Лес, як дзед убогі
З доўгімі вусамі,

Апусціў галіны
І стаіць журботна,
Зрэдку верхавіны
Зашумяць маркотна.

Мяккая пярына
Вочы адбірае.
Белая раўніна —
Ні канца ні краю.

Пад пялёнкай белай
Травы і лісточкі.
Рэчка анямела,
Змоўклі ручаёчкі.

Амярцвелі лозы,
Чуць галлём хістаюць.
А ў палях марозы
Ды вятры гуляюць.



1. Якія карціны зімы вы ўяўлялі ў час чытання? Вусна апішыце іх.
2. Як паэт апісвае рэчку, бярозы, дарогі і лес? Прачытайце адпаведныя радкі. Што аўтар гаворыць пра вятры і маразы?
3. Раствумачце сэнс сказаў: «Мяккая пярына вочы адбірае», «Рэчка анямела» і «Амярцвелі лозы». Якія яшчэ слова дапамаглі Якубу Коласу ажывіць зімовую карціну, наблізіць яе да паводзін чалавека? Знайдзіце іх і прачытайце.
4. З кім парайонаў аўтар зімовы лес? Прачытайце.
5. Якія слова ў творы рыфмуюцца? Знайдзіце і прачытайце іх.
6. Вывучыце верш на памяць.

У свеце прыгожага

1. Разгледзьце рэпрадукцыю карціны мастака Яўгена Балакшына «Катанне з горкі».



2. Адкажыце на пытанні.

- 1) Якая пара года адлюстравана на карціне? Па якіх прыкметах можна здагадацца?
- 2) Дзе адбываюцца падзеі: у вёсцы ці ў горадзе? Дакажыце.
- 3) Хто паказаны на пярэднім плане?
- 4) Як выглядаюць дзееці? Чым яны заняты? У што апрануты і абуты? Якія элемэнты іх адзення ўказваюць на дауні час падзей?
- 5) Чаму твары дзяцей радасныя і вясёлыя?
- 6) Як паводзіць сябе сабачка?
- 7) Якіх фарбаў — цёплых ці халодных — прысутнічае на карціне больш?

НАРОДНЫЯ ПРЫКМЕТЫ ПРА ЗІМУ

- Вароны садзяцца на верхавіны дрэў — будзе вецер.
- Калі вароны каркаюць — будзе мароз.
- Вераб’і дружна расчырыкаліся — пацяплее.
- Кошка — на печ, сцюжа — на двор.
- Зоркі ярка блішчаць — на мароз.
- Дым з коміна ідзе слупом — будзе мароз.
- Калі ноччу быў іней, днём снегу не будзе.
- У лютым востры мароз — кароткая зіма.




1. Прачытайце народныя прыкметы пра зіму. Запомніце адну з іх.
2. Якія народныя прыкметы пра зіму вы ведаеце?

Маўленчая размінка. У час чытання верша Івана Муравейкі правільна вымаўляйце гукі [дз’], [ў], [г], [ч].

Сняжынкі-смяшынкі

Поўнай жменяю на Зінку
Сыпануў дубок сняжынкі:
Не сякучкі-халадзінкі,
Не пякучкі-маразінкі,
А вясёлыя смяшынкі.
— Ха-ха-ха, —
Смеецца Зінка
І сама трасе галінкі.





Чарéпак — адколатая частка гладыша.
Кудзéля — валакно лёну, апрацаванае для
пражы.

НІЛ ГІЛЕВІЧ

Снегны дзед

Колькі шуму, колькі смеху:
Дзеда лепім мы са снегу!
Задала зіма работы —
Па двары кацілі ўтрох
І паставілі ля плота.
Дзед стаіць, хоць і без ног.

Замест рук уткнулі палкі,
Вочы — вугалю кавалкі,
Нос — чарэпак з гладышá,
Барада — шматок кудзéлі,
А на лысіну надзелі
Кош замест капелюша.



Ну і дзед! Відаць, яму
Тут стаяць усю зіму.
Будзе ён тут па начах
Наганяць на зайцаў страх,
Каб не бегалі сюды
Сад псаваць наш малады!




1. З якім настроем патрэбна чытаць верш «Снежны дзед»? Чаму?
2. Пра якую зімовую забаву дзяцей гаворыцца ў гэтым творы?
3. Як Ніл Гілевіч падае знешні выгляд снежнага дзеда? Знайдзіце і прачытайце.
4. Як вы разумееце сэнс сказа «Задала зіма работы»?
5. З якой мэтай дзецы вырашылі зляпіць снегавіка? Прачытайце.
6. Разгледзьце ілюстрацыю да верша. Знайдзіце і прачытайце радкі, якімі можна падпісаць яе.

Давайце абмяркуем. Якія зімовыя забавы вам больш падабаюцца? Чаму? Раскажыце, як вы бавіце вольны час зімою.

ЗАГАДКА

Ляцяць птушкі без крыл,
а садзяцца без ног.

C
K
H
J
i
N
y



MIKOŁA MAŁYŪKA

Белыя ключы

Пахаладала раптам —
І зіма ўначы
Перадала́ марозу
Белыя ключы.

Пазамыка́ў мароз,
Румяны і бадзёры,
Крыніцы ўсе жывыя,
Рэкі і азёры.

Як дбайны вартаўнік,
Замкі праверыў потым —
І сам ключы схаваў
Пад снегавым сумётам.

Цяплом дыхне вясна,
Вярнуўшыся здалёк,
Ключы пад тым сумётам
Знайдзе ручаёк.





1. Чаму паэт так назваў свой верш? Паразважайце.
2. Якія малюнкі апісвае аўтар? Знайдзіце адказ у вершы.
3. З дапамогай якіх слоў паэт ажыўляе мароз, робіць яго падобным да чалавека? Прачытайце.
4. З кім аўтар параўноўвае мароз? Чаму?
5. Раствумачце сэнс двух апошніх радкоў верша.
6. Якія радкі сугучны з карцінай Барыса Казакова «Снег выпаў»? Прачытайце іх.



7. Падрыхтуйце выразнае чытанне верша. Твор патрэбна чытаць павольна ці хутка? Бадзёра ці сумна?

Давайце абмяркуем. Ці падабаецца вам зіма?

Маўленчая размінка. Прачытайце верш. Правільна вымаўляйце гукі [дз'], [ц'], [г], [ў].

Зіхатлівыя сняжынкі

Па зямельцы Дзед Мароз
Поўны меж сняжынак нёс.
Рассываў іх па палях,
Па лясах і па лугах,
Рассываў па ўсіх сцяжынках
Зіхатлівыя сняжынкі,
Каб святлей было на свеце,
Каб гулялі з імі дзеци.

Пятро Сушко.



Выразанка — зроблены з дапамогай нажніц папяровы малюнак ці ўзор.

Крыжавіна — два брусы, змащаваныя ў выглядзе крыжа, з адтулінай, у якую ўстаўляецца ствол елкі.

Купчасты — пра дрэвы, кветкі: з пышнай, густой кронай.

Камель — ніжняя патоўшчаная частка дрэва.

Чарадá — размяшчэнне аднолькавых предметаў адзін за адным.

Аздоблены — пышна прыбраны, упрыгожаны.

Храбуснúць — утварыць хруст, трэск.
Штúчная (ёлка) — ненатуральная, зробленая чалавекам.

ВАСІЛЬ ХОМЧАНКА

Елка з белымі кветкамі

Ці цвітуць елкі, ды яшчэ белымі кветкамі? Скáжаце — не? А я такую елку бачыў у дзяцінстве...

Было гэта вельмі даўно. Я жыў у маленькім гарадку — іх тады называлі мястэчкамі. Надыходзіў Новы год. Елкі ў нас не прадаваліся, як у вялікіх гарадах. Кожны здабываў сабе яе сам...

Узяў і я сякеру і падаўся ў лес.

Выбраў сабе елачку і пачаў разграбаць валёнкамі пад ёю снег. Елачка была прысадзістая, стройная, купчáстая. Я прыўзняў угору ніжняя галінкі, замахнуўся сякеры — і ўтрымаўся, не секануў. Мне здалося, што елачка ад страху не то ўсхліпнула, не то рыпнула. Елачка хацела жыць...

З самых малых год я шкадаваў усё жывое: птушак, звяроў, дрэвы, траву. Ніколі без патрэбы не ламаў голле дрэў, не рваў кветак проста так, як некаторыя: сарве, панюхае і кіне.

Але гэту елачку хоць шкадаваў, а ўсё ж ссек. Ударыў сякеры па камлі, дрэўца пачало хіліцца, чапляцца лапкамі за сваіх сясцёр-елачак. Яшчэ раз секануў, яна калыхнула вяршынькай, храбуснúла валокнамі і замерла на снезе.

Елачцы абрадаваліся сястра, брацікі. Мы паставілі яе ў крыжавіну, упрыгожылі цацкамі і выразанкамі з каляровых паперак. Прыгожая атрымалася ёлка. Каля яе мы скакалі, спявалі песенькі, вадзілі карагод, гулялі ў Дзеда Мароза і Снягурачку. І я гуляў і быў рады, што выбраў у лесе такую цудоўную елачку.

Назаўтра, ужо на Новы год, да мяне завітаў мой сябар Славік, які жывёт на другім канцы гарадка. Я адразу ж пачаў хваліцца сваёй ёлкай.



Славік абыякава сказаў:

— Звычайная ёлка. Дні праз два ты яе выкінеш на сметнік.

Ён паглядзеў на мяне так, што я зразумеў:
Славік зараз паведаміць мне нешта асаблівае.
І ён сказаў:

— На нашай вуліцы ёсць навагодняя ёлка...
з белымі кветкамі.

— Ты што, якія на ёлцы кветкі?

— Такая ёлка ў Івана Сяргеевіча. Хочаш пабачыць яе?

Іван Сяргеевіч — наш mestачковы доктар.
У яго на дзіва багаты сад з рознымі рэдкімі раслінамі.

Мы пайшли да Івана Сяргеевіча. Дарогай да нас далучылася чарада дзяцей, бо ўжо многія пачулі пра незвычайную ёлку.

У дом доктара Славік зайшоў спачатку адзін, каб спытаць дазволу прывесці сяброў. Праз некалькі хвілін паклікаў і нас.

Я пераступіў парог першы і ад здзіўлення застыў на месцы.

Што за ёлку ўбачыў герой у хаце?

Як яна была ўпрыгожана?

Калі акна ў кадушцы... цвіла вішня. Уся яна была ў белай квéцені, быццам у маі, калі

ўсё цвіце. Маленькія свечачкі, якія доктар запаліў на вішні, асвяцілі яе зіхатлівым жоўтым святлом. Мы і пах вішні адчулі — тонкі, ледзь улоўны. «Як малаком ablітыва, стаяць сады вішнёвыя...» — міжволі прыйшло на памяць.

Усе маўчалі, уражаныя такім дзівам. Так ціха было ў доме, што мы нават чулі патрэскванне свечак.

— Падабаецца? — спытаў Іван Сяргеевіч. Ён быў вельмі задаволены, што яго навагодняя «ёлка» так нас ура́зіла. Зняў з вішні цукеркі і пачаставаў нас. А потым павесіў новыя, для іншых дзяцей, якія, вядома ж, прыйдуць так-сама падзівіцца на гэту «ёлку».

— Як жа яна зацвіла? — спыталі мы.

Іван Сяргеевіч спачатку расказаў нам вось што:

— Калісьці нашы продкі вельмі любілі вішні. У іх быў нават бог вішань — Кёрніс. І было ў іх так заведзена: вішні вырошчвалі ў кадушках, а зімою, пад Новы год, прымушалі іх цвісці. За акном сумёты да стрэх, завіруха гудзе, а на по-куці вішня ў квецені, аздобленая стужкамі ды свечкамі. Прыгожа і святочна. І так сустракалі кожны Новы год.

А потым хтосьці палічыў (нейкі, відаць, гультаяваты чалавек), што вельмі клапатліва — вырошчваць, а потым сустракаць Новы год з такімі вішнямі, і замяніў іх елкай. Пайшоў у лес, ссек, прынёс і паставіў. Проста і лёгка.

— А як жа вішню прымусіць зацвісці менавіта пад Новы год? — спытаў я.

— Трэба толькі захацець. Не вельмі ўжо і складана. У мяне да самага снежня вішанька гэта стаяла на холадзе. А потым яе ў пакой перанёс. Да светлага акна паставіў. Паліваў цёплай вадой, падкормліваў. Дрэўца і пайшло ў рост, зацвіло. У наступны Новы год у мяне зацвіце бэз. Прыходзьце паглядзеце.



Вярнуўся я дамоў, зірнуў на сваю ёлку — вельмі шкада мне стала яе. Навошта я загубіў дрэўца? Няхай бы расло ў лесе, калыхала птушак, шапталася з ветрам...

Праз некалькі дзён ёлка амаль уся асыпалася, і я выкінуў яе на двор. Там ляжала ўжо шмат такіх ёлак.

І вось з того далёкага часу я не прыношу перад Новым годам елкі ў хату... Праўда, цяпер можна замяніць жывую елку штучнай — капронавай, купіць у магазіне — на ўсё жыццё хопіць. У мяне ж, як калісьці ў Івана Сяргеевіча, на Новы год зацвітае якое-небудзь дрэўца: вішня, чарэшня, бэз, чаромха. Або ўскіпіць ружаватай пенай яблыневая галінка. Прыходзяць да мяне людзі, дзівяцца з незвычайнай «ёлкі».

Гадоў сорак я сустракаю Новы год з такой «ёлкай». Колькі ж я збярог дрэў за гэты час? Цэлы гай!



1. Чаму аўтару ў дзяцінстве даводзілася самому прыносіць дадому елачку перад Новым годам?
2. Як пісьменнік апісвае елачку? Прачытайце.
3. Чаму падлетку было цяжка ссякаць дрэўца? Падмацуйце адказ радкамі з твора.
4. Якую незвычайную навінú паведаміў Славік, завітаўшы да сябра?

5. Як выглядала навагодняя вішня ў хаце доктара Івана Сяргеевіча? Прачытайце яе апісанне. Якія ўражанні выклікала яно ў вас? Чаму?
6. Што расказаў доктар дзецям пра навагодняе свята ў старажытных славян? Перакажыце змест яго аповеду.
7. Чаму пісьменнік, калі стаў дарослым, больш ніколі не прыносіў дамоў перад Новым годам елачку? Як гэта характарызуе яго?
8. Разгледзьце ілюстрацыі (с. 102, 105). Да якіх частак тэксту яны адносяцца? Прачытайце адпаведныя радкі.
9. Падрыхтуйце падрабязны пераказ часткі твора «Аповед доктара пра навагоднюю вішню».

Давайце абмяркуем. Як у вашай сям'і сустракаюць Новы год? Якая ў вас бывае ёлка?




Каляды — народнае зімовае свята. Працягваецца два тыдні.

Шчодры вечар — народны абрэд, вечар з 13 на 14 студзеня, калі калядоўшчыкі другі раз абходзілі двары з «казой» і віншавалі са старым Новым годам.

Пóкуць — ганаровае месца ў хаце за столом пад абразамі.

Канá — сена, снапы, складзеныя конусам.



ВАСІЛЬ ЖУКОВІЧ

Цудоўныя святы

Вялікую радасць
на вуліцы, у хаты
прынеслі Каляды,
зімовыя святы,

прынеслі забавы,
і жарты, і песні,
загадкі, і гульні,
і танцы прынеслі.

Не спі, пані скрыпка,
і, бубен, прачніся, —
цудоўныя святы
ў нас пачаліся.



1. Калі беларусы святкуюць Каляды? Чым цікава гэта свята?
2. Да каго паэт звяртаецца ў апошнім слупку верша? Хто хаваецца за вобразамі пані скрыпкі і бубна?
3. Як адносіцца аўтар гэтага верша да зімовых свят? Чаму вы так думаеце?
4. Разгледзьце ілюстрацыю да твора. Раскажыце, які момант на ёй адлюстраваны. Ці ўдалося мастаку перадаць настрой верша? Дакажыце.
5. Падрыхтуйце выразнае чытанне твора. Перадайце голасам радасны і задаволены настрой паэта.

КАЛЯДНЫЯ ПЕСНІ

Добры вечар таму, хто ў гэтым даму...

Добры вечар таму, хто ў гэтым даму,
Добры вечар добрым людзям!
А ў гэтым даму сам пан гаспадар,
Шчодры вечар добрым людзям!
Сам пан гаспадар дай на покуце,
Шчодры вечар добрым людзям!
Ой, каля яго дай жанá яго,
Шчодры вечар добрым людзям!
Ой, каля яе дзетачкі яе,
Шчодры вечар добрым людзям!

Го-го-го, каза...

Го-го-го, каза, го-го-го, шэра!
Дзе каза ходзіць, там жыта родзіць!
Го-го-го, каза, го-го-го, шэра!
Дзе каза рогам, там жыта стогам!
Го-го-го, каза, го-го-го, шэра!



Дзе каза хвастом, там жыта кустом!
Го-го-го, каза, го-го-го, шэра!
Дзе каза нагой, там жыта капой!
Го-го-го, каза, го-го-го, шэра!
Дзе каза бывае, там шчасце вітае!
Го-го-го, каза, го-го-го, шэра!
Ты расхадзіся, развесяліся!
Го-го-го, каза, го-го-го, шэра!
Па ўсяму даму́ гаспадарскаму!
Го-го-го, каза, го-го-го, шэра!..



1. Калі, на вашу думку, калядоўшчыкі выконвалі гэтую песню?
2. Якія слова паўтараюцца ў песні? Якое прызначэнне гэтых паўтораў?
3. Якім настроем прасякнуты твор? Пастарайцеся перадаць яго пры выразным чытанні. Пасправаўціце слова песні прачытаць дыялогам: адзін вучань чытае першы, трэці, пяты і г. д. радкі, паўторы — усе разам.
4. Для чаго калядоўшчыкі вадзілі «казу»? Што яны жадалі гаспадарам? Прачытайце.

Давайце абмяркуем. Паслухайце аўдыязапіс калядных песенъ. Які настрой выклікалі ў вас гэтыя песні? Узгадайце песні, якія выконваеце вы падчас калядовання.

ПРАВЕРЦЕ СЯБЕ

Ведаю...

1. У якіх творах гаворыцца пра мароз? Пра зімовыя забавы дзяцей? Пра навагоднія святы?

2. Які настрой выклікаюць вершы «Снежны дзед» Ніла Гілевіча і «Белыя ключы» Міколы Маляўкі?

3. Хто аўтар наступных радкоў?

Цяплом дыхне вясна,
Вярнуўшыся здалёк,
Ключы пад тым сумётам
Знойдзе ручай.

4. У якім творы даецца такое апісанне зімовага пейзажу?

Амярцвелі лозы,
Чуць галлём хістаюць.
А ў палях марозы
Ды вятры гуляюць.

Разумею, магу расцлумачыць...

1. Якой тэмай аб'яднаны змешчаныя ў гэтым раздзеле вершы і апавяданні?

2. Якімі думкамі хацелі падзяліцца са сваімі чытачамі Васіль Жуковіч у вершы «Цудоўныя святы» і Васіль Хомчанка ў апавяданні «Елка з белымі кветкамі»?

3. Разгледзьце (форзац 2) рэпрадукцыі карцін Станіслава Жукоўскага «Зіма» і Васіля Пешкуна

«Зімовы пейзаж». Выкажыце свае адносіны да гэтых твораў жывапісу.

4. Па серыі малюнкаў складзіце невялікую казку.



Апорныя спалучэнні слоў, сказы: выпаў снег; лепяць снегавіка; хутка прыйдзе Новы год; рыхтавацца да свята; стала сумна; раніцай упрыгожылі ёлку; сталі весяліцца разам; вадзілі карагод; спявалі песні.

Ці спадабалася вам казка пра цікаўнага снегавіка? Чаму?

ЯК ТЫ ДА ЛЮДЗЕЙ, ТАК І ЛЮДЗІ ДА ЦЯБЕ



Мы працягнем чытаць творы пра ўзаемаадносіны людзей і іх учынкі, пра значэнне ветлівасці і добразычлівасці ў жыцці.

Мы будзем вучыцца:

- ✓ знаходзіць у творах апісанне дзейнай асобы;
- ✓ вызначаць рысы харектару персанажаў;
- ✓ вызначаць тэму, фармуляваць асноўную думку твораў;
- ✓ вылучаць сэнсавыя часткі апавядальнага твора, вызначаць галоўнае ў кожнай частцы;
- ✓ падрабязна пераказваць змест казак і апавяданняў з гэтага раздзела.

Варта задумацца. Чаму патрэбна быць ветлівым і добразычлівым чалавекам?

ЭДЗІ АГНЯЦВЕТ

Вельмі «ветлівы» Мікіта

У спякоту або ў студзень
Між палёў і гарадоў
Людзі ўсе ідуць як людзі:
— Добры дзень!
— Салют!
— Здароў!

Усміхнецца той другому —
І абодвум весялей.
Толькі ён выходзіць з дому,
Як гусак ці Бармалей.

І надзьмуты, і сярдзіты
Вельмі «ветлівы» Мікіта!
Ён паклаў свой «добры дзень»
У партфель або ў кішэнь?

І каго ён пераймае?..
У дрымучых джунглях слон
Галавой слану ківае —
Аддае і слон паклон.





А як звонка ў пушчы нашай!
Берасцянка: — Цінь-цінь-ценя!
— Добры дзень! — шчыгол адкажа.
Праўда, пень маўчыць як пень.

І надзымуты, і сярдзіты
Вельмі «ветлівы» Мікіта!
Ён паклаў свой «добры дзень»
У партфель або ў кішэнь?



1. Як аўтар ставіцца да свайго персанажа?
2. Каго Эдзі Агняцвет прыводзіць у прыклад хлопчыку? Падмацуйце адказ радкамі з твора.
3. Як вы разумееце сэнс слоў:

Ён паклаў свой «добры дзень»
У партфель або ў кішэнь?

4. Што вы параілі б Мікіту пры сустрэчы?
5. На якую тэму напісаны верш?
6. Якая асноўная думка гэтага твора?
7. Разгледзьце ілюстрацыі да верша. Абмяркуйце, якія яшчэ малюнкі можна зрабіць да твора.
8. Падрыхтуйце выразнае чытанне верша.



Прачытайце прыказку. Як вы разумееце яе сэнс?

- Добрая слава ў кошыку ляжыць, а благая — па дарожцы бяжыць.

Маўленчая размінка. Прачытайце скорагаворкі. Правільна вымаўляйце гукі [р], [ч].

СКОРАГАВОРКІ

- У чаплі чапляня, у зайкі зайчаня.
- Тры дрыvasекі на трох дварах дровы сякуць.



Ула́шчаныя (жабкі) — задобраныя.

Завесці сваю валынку з катрынкай — пачаць да кучлівую размову, гаварыць адно і тое ж.

Вір — глыбоке месца ў рацэ з водаваротам.

Лаяць — тут: называць грубымі, зневажальнымі словамі, ганьбіць.

УЛАДЗІМІР КАРАТКЕВІЧ

Жабкі і Чарапаха

(Скарочана)

На беразе маленькага ляснога возера-балотца разгарлаліся, разышліся і наладзілі канцэрт жабы. Іерушыў на іхнія галоўкі щёлпы дожджык, свяціла праз яго сонца. Весела было жабкам — вось яны і спявалі.

І тут прыплыла з такога самага суседняга балотца-возера вялікая балотная Чарапаха. Жыла

яна адна, пачула вясёлыя спевы і вось прыплыла, вынырнула, напалову вылезла на бераг і ўся аж зморшчылася ад асалоды. Надта добра спявалі жабкі.

- Жабкі-жабкі, дзень добры.
- А ты што за цуда-юда? — спыталі жабкі.
- Я Чарапаха.
- Бачыць такое не бачылі, чуць гэткае не чулі. Значыць, не можа цябе быць.
- Ды ёсць жа я, — сумна сказала Чарапаха. — І як жа вы добра спяваеце! Паўтарыце, калі ласка. Проста салаўі.
- Можам, — сказалі ўлáшчаныя жабкі.
 - Ку-ма, кума
 - Бор-ршчык вар-рыла.
- Выдатна, — сказала Чарапаха. — Выключна.
 - Бур-ракі, бур-рак-кі,
 - Бур-ракі-кі-кі-кі-кі.

У Чарапахі — аж слёзы з вачэй, так хораша спявалі жабы.

- Жабкі-жабкі, прыміце мяне ў свой хор.
- А ты спяваць умееш?
- Не. Я слухаць люблю.
- Дык слухай. Здалёк. Ці прывядзі сястру, якая ўмее.

— І яна не ўмее, — сумна сказала Чарапаха. — Мы, чарапахі, не ўмеем спяваць. Голосу нам не дадзена.

— Дык нашто ты нам тады? — спыталі жабкі.

— А слухаць вас хто будзе? Хваліць?

— Нас і так усе чуюць. І ўсе хваляць.

— Ну і я ціхен'ка сядзела б ды хваліла, — сказала добрая і разумная Чарапаха.

— Дык ты, можа, яшчэ нешта ўмееш? — спытала Галоўная Жаба ў хоры, якая аж дзъмулася ад важнасці.

— Плаваць умею. Ныраць.

— Гэта й мы ўмеем. А скакаць умееш?

— Не, — уздыхнула Чарапаха.

— Нічога ты не ўмееш... А мы яшчэ нясём ікру. Жабурыйнне.



— Я замест яе яйкі нясу, — сказала Чарапаха. — Вялікія.

— Ф-фу, — сказала Галоўная, — яйкі... Ну, паспрабуй усё ж заспываць.

І Чарапаха зарыпела:

— Свеціць месячык з гары
На глыбокія віры.
На шчытах у чарапах
Сіняе святло гарыць.

— Словы нішто сабе, — сказалі жабы, — але ж голас? Бр-р-р!

— Дык я б вам — слова, а вы б — спявалі.

— Словы ў нас не горшыя. Самі прыдумалі:

— Што вар-рыла, кум-ма, кум-ма?
Боршч, бор-ршч, бур-ракі.

— Добрыя слова, — сказала Чарапаха, — але галасы ў вас лепшыя.

— І што гэта за «шчыты ў чарапах»? — спытала Галоўная Жаба.

— А вось тое, што на мне.

— Гэта карычневае? — усхваляваліся жабы. — Гэта брыдкае? Ну не. Мы вось такія прыгожыя. Зялёныя. Бліскучыя. Як лакіраваныя...

Самая смелая з жабак падплыла асцярожна і дақранулася да панцыра лапкай...

— Жаба ў танку, — пажартавала насмешніца.

Пакрыўдзілася бедная Чарапаха, нырнула і паплыла ў пратоку, а пасля ў сваю азярынку. А жабы, гледзячы на яе бúрбалкі, зноў завялі сваю валынку з катрынкай...

...Ну і што? І ці добра гэта атрымалася? Тут сабе жабкі весела спываюць дурныя слова добрымі галасамі. А там Чарапаха, што не мае голасу, але ведае добрыя слова, ляжыць сабе пад вадой, пад святлом месяца, пакрыўджаная і адна-адзінюсенькая.

І нашто, калі ты зялёны і мяккі, лаяць таго, хто карычневы і цвёрды? Ты вось ходзіш на дзвюх нагах, а кот — на чатырох. І няхай сабе.

Дрэнна вы зрабілі, жабы. Ану, марш адразу ж у Чарапахі прабачэння прасіць, перапрашаць яе!..

Ці пасябруюць жабы і Чарапаха?
Прыдумайце сваю канцоўку казкі.



1. Чаму Чарапаха прыплыла да жаб?
2. Ці спадабаліся вам адносіны жабак да яе? Чаму? Як гэта іх характарызуе?
3. Чаму Чарапаха пакрыўдзілася і вярнулася назад у сваё балотца-возера? Ці правільна яна зрабіла?

4. Як Уладзімір Караткевіч ацаніў учынкі герояў гэтай казкі? Знайдзіце і прачытайце адпаведныя слова. Ці згодны вы з думкай аўтара? Чаму?
5. На якую тэму гэты твор?
6. У якіх радках пісьменнік выказаў асноўную думку сваёй казкі? Прачытайце.
7. Разгледзьце ілюстрацыю да казкі (с. 118). Знайдзіце ў тэксле пачатак і канец урыўка, які праілюстраваны. Прачытайце яго.

Давайце абмяркуем. Як бы вы паступілі ў адносінах да Чарапахі?



Перакажыце змест казкі па пытаннях.

- 1) Дзе жылі жабы? Чаму ім было весела?
- 2) Хто прыплыў паслухаць іх спеў? З-за чаго госця пакінула сваё балота?
- 3) Аб чым папрасіла Чарапаха ў спявачак?
- 4) Як жабы адказалі на просьбу госці?
- 5) Якімі здольнасцямі валодалі жабы і Чарапаха?
- 6) Чаму Чарапаха пакрыўдзілася на жаб і адправілася назад у сваё возера?
- 7) Якія думкі выказаў аўтар наконт паводзін герояў твора?
- 8) Якімі словамі пісьменнік заканчвае твор?



Алавя́нае (сэрца) — нібы з металу.
Вóлава — мяккі серабрыста-белы метал.
(Зрабіць) *ліхóе* — дрэннае.
Даўмéцца (разм.) — зразумець, дадумацца.
Пагáрдлівы — ганарысты.
Папраставáць — пайсці напрасткі, прама.
Сіло — прыстасаванне ў выглядзе петляў для лоўлі птушак і дробных жывёлін.



НІНА МАЦЯШ

Залатое сэрца

Жыў на свеце адзін чалавек. Нічым знешне не вылучаўся сярод іншых людзей, але ўсе ведалі, што ў яго грудзях — алавя́нае сэрца. На кожнага, хто страчаўся з ім і пачынаў размову, нібы навальваўся нейкі цяжár, а з твару надоўга знікала ўсмешка. Людзі сталі пазбягаць чалавека з алавяным сэрцам, і неўзабаве ён апынуўся ў поўнай адзіноце.


А жыў у той мясціне яшчэ адзін чалавек. І хоць таксама нічым не вылучаўся сярод людзей, але ўсе ведалі, што ён валодае дзівосным скарбам — сэрцам з чыстага золата. Людзі вельмі шанавалі гэтага чалавека, побач з ім жылося лёгка і светла. Чалавек з залатым сэрцам заўсёды

быў гатовы прыйсці на дапамогу кожнаму, хто трапляў у бяду. Таму ён заўсёды быў акружаны людзьмі.

Чалавек з алавяным сэрцам страшэнна зайдзросціў чалавеку з залатым сэрцам. Зайдзроснік нават спаць не мог спакойна, усё думаў, што б зрабіць яму ліхое. І нарэшце вырашыў забраць у яго слых, каб той ніколі больш не пачуў людской удзячнасці.

Як задумаў злы вядзьмак, так і зрабіў: аглух чалавек Залатое Сэрца. Цяжкія пакуты агарнулі яго: людзі хадзілі, варушылі вуснамі, смяяліся, — але ў такой глыбознай цішы, што ажно рабілася страшна і звінела ў галаве. Цяжка было бедаку яшчэ і таму, што часта ён ніяк не мог даўмецца, чаго людзі хочуць ад яго. Ён стаў пазбягаць людзей, а неўзабаве і зусім замкнуўся ў сваёй хаце.

А была ў Алавянага Сэрца дачка Сябелюбка. Калі яна нарадзілася, вядзьмак падарыў ёй чароўную плачку з бліскучым чорным



наканечнікам. Дакранешся той палачкай да сэру чалавека, і яно адразу ператвараецца ў халодную грудку волава.

І вось аднойчы, калі Залатому Сэрцу было асабліва цяжка на душы, перад ім з'явілася прыгажуня ў цудоўным убранні.

— Вазьмі мяне да сябе, добры чалавек! — па-прасіла яна. — Няма ў мяне ні маткі, ні бацькі, на цэлым свеце няма да каго прыгарнуцца. Дай мне прытулак, вазьмі мяне ў дочкі, калі-небудзъ я шчодра аддзячу табе за гэта.

Залатое Сэрца быў зачараваны прыгажосцю дзяўчыны. Ён не пачуў ніводнага слова, але зразумеў, што яна нешта просіць, таму пільна ўзіраўся ў яе твар, у очы, каб здагадацца, што ёй трэба. І чым дапытлівей узіраўся, tym яскравей бачыў, якія раўнадушныя, злыя очы ў неспадзянай госці, якія пагáрдлівыя рухі яе рук. Ён зразумеў, што яна нядобрая, і прагнаў дзяўчыну са свайго двара. Ён і не падумаў, што гэта вядзьмак Алавянае Сэрца падаслаў да яго сваю Сябелюбку. Сам жа Залатое Сэрца вырашыў ісці да людзей.

**Пафантазіруйце, як людзі аднясуцца
да Залатога Сэрца. Як закончыцца казка?**

Калі прымуць — зноў да яго вернеца шчасце. А не прымуць — дык на людзях і паміраць лягчэй: жыць без іх ён усё адно не мог.

І толькі выйшаў у поле, як бачыць: б'еца ў сілэ жаўручок, вырвацца не можа. Залатое Сэрца разблытаў сіло, птушаня ўзвілося пад самае неба і залілося радаснай песняй у гонар свайго збавіцеля. Але ён не пачуў той песні і пакрочыў далей. Ідзе-ідзе, раптам бачыць: сядзіць у елачцы зайка і лапкамі слёзы выцірае. Хацеў зайка елачку пераскочыць, ды засеў у голлі, вылезці не можа. Вызваліў Залатое Сэрца зайчыка, той шчасліва піскнуў «дзякую» і памчаў дадому.

А Залатое Сэрца пайшоў далей. Бачыць: на дарозе, калі перакуленага воза з сенам, мітусіца



дзядзька, а зрабіць нічога не можа — не хапае сілы адварнуць воз. Залатое Сэрца моўчкі падышоў да селяніна і дапамог яму падняць калёсы. А калі глянуў яму ў вочы, то ўбачыў у іх столькі ўдзячнасці, што азмрочанаць яго як рукой зняло. З лёгкай душой папраставаў ён далей. І ад кожнага добра га ўчынку сэрца яго зіхацела яшчэ ярчэй. Усе, каму патрэбна была дапамога, ішлі на гэты чароўны бляск. І да Залатога Сэрца вярнуўся слых.

Калі ж вядзьмак Алавянае Сэрца даведаўся пра гэта, то лопнуў ад зайдзрасці і злосці. А яго дачка Сябелюбка ўцякла за трыдзеянць зямель у трыдзясятае царства. Але яна не згубіла сваю чароўную палачку з бліскучым чорным наканечнікам, бо ніколі не выпускала яе з рук. Асцерагайцеся, каб вядзьмарка часам не дакранулася да вас, каб не ператварыліся вашы сэрцы ў грудкі халоднага волава!



1. Як адчувалі сябе людзі пры сустрэчы з Алавяным Сэрцам? Падмацуйце свае думкі словамі з твора.
2. Як адносіліся людзі да Залатога Сэрца? Чаму? Прачытайце адпаведныя радкі з казкі.
3. Якое зло захацелі ўчыніць Алавянае Сэрца і яго дачка? Як характарызуе іх гэты ўчынак?

- 4.** Чаму Залатое Сэрца прагнаў са свайго двара Сябелюбку?
- 5.** Якія добрыя справы зрабіў Залатое Сэрца, калі ішоў да людзей? Раскажыце пра іх згодна з планам.

План

1. Залатое Сэрца бачыць: б'еца ў сілé жаўручок.
2. Сядзіць у елачцы зайка і лапкамі слёзы выцірае.
3. Каля перакуленага воза з сенам мітусіцца дзядзька.
4. Усе ішлі на чароўны бляск.
- 6.** Аб чым папярэджвае нас аўтар твора? Прачытайце.
- 7.** Разгледзьце ілюстрацыі да казкі (с. 123, 125). Хто на іх адлюстраваны? Па чым вы здагадаліся? Якія яшчэ эпізоды можна праілюстраваць? Чаму?

Давайце абмяркуем. На каго з герояў казкі вы хацелі быць падобнымі? Чаму?

ПРЫКАЗКІ

- За добрае дабром плаціць трэба.
- Слоўка, як птушка: выпускі — не вернеш.
- Рана загоіцца, а злое слова — ніколі.



Жыруюць — кормяцца, нагульваюць тлушч (рус. жир).



ПАЎЛЮК ПРАНУЗА

Сёння ў Толі выхадны

Сёння ў Толі выхадны,
Дома не сядзіцца.
Вынес раніцай зярнят
Снегірам, сініцам.

На кустах і пад акном
Новыя кармушкі,
Да вячэрняе зары
Тут жыруюць птушкі.

Ноччу снегу намяло,
Гúрбы на дарозе.
Вось на вуліцы гудзе
Працаўнік-бульдозер.

На марозе ж не стаяць!
Толя ўзяў лапату.
Снег рыпучы разграбаў
Радасна, заўзята.

Разагрэўся, успацеў,
Рукавіцы скінуў.

Ад пад'езда цераз двор
Пралягla сцяжына.

Хто ні крочыў, гаварыў:
— Малайчына, Толя...
Снег сцяжынку не замёў,
Церусіў паволі.



1. Якія добрыя справы зрабіў Толя ў свой выхадны дзень? Прачытайце.
2. Ці лёгка было хлопчыку разграбаць снег? Падмацуйце сваю думку радкамі з верша.
3. За што хвалілі людзі галоўнага героя?
4. Ці можна сказаць, што ў Толі залатое сэрца? Пра якіх людзей так звычайна гавораць?
5. Які сэнс уклаў аўтар у радкі:

Снег сцяжынку не замёў,
Церусіў паволі?

6. Вызначце тэму і асноўную думку твора.
7. Якія прыказкі падыходзяць да сэнсу гэтага твора?
8. Які эпізод з твора праілюстраваны? Прачытайце адпаведныя радкі.
9. Падрыхтуйце выразнае чытанне верша. З якім настроем і інтанацыяй трэба чытаць твор? Чаму?

Давайце абмяркуем. Якія карысныя справы зрабілі ці робіце вы? Раскажыце пра іх.

Маўленчая размінка. Вывучыце лічылку. З дапамогай яе пералічыце сваіх аднаklassнікаў. Вымаўляйце правільна гукі [дз’], [ч], [г], [р], [ц’].

ЛІЧЫЛКА

Раз, два, тры —
Бяжым з гары.
Чатыры, пяць —
Спрабуй дагнаць.

Шэсць, сем, восем —
Бегчы просім.
Дзесяць, дзесяць —
Хто нас стрэціць.

Ніна Галіноўская.



Навы́перадкі — стараючыся перагнаць
адзін аднаго.

Арэ́лі — гушкалка.

Руды́ — рыжа-карыйчневы.

ЛІДЗІЯ АРАБЕЙ

Добрая фея

Свяціла сонейка, зелянела трава, клёнікі толькі што павыкідалі свае клейкія лісточкі. І весела забаўляліся ў двары хлопчыкі. Яны бегалі навыперадкі, гулялі ў хованкі, гушкаліся на арэлях. З імі бегаў, залівіста гаўкаў руды віславухі сабачка, ён не баяўся, што яго пакрыўдзяць альбо прагоняць, бо ведаў — ён з гэтай самай кампаніі і дзееці яго любяць.

А яшчэ адзін хлопчык сядзеў у крэсле каля пад’езда і сумна пазіраў на дзяцей. Ён зайдро-сціў не толькі гэтым хлопчыкам, але і рудому сабачку, які так спрытна скакаў на сваіх каро-ценъкіх лапках. Гэтаму хлопчыку таксама хаце-лася пабегаць, пагуляць са сваімі равеснікамі, але ён не мог бегаць, ён не мог нават хадзіць, бо ў яго былі хворыя ногі.

Маці раніцой выносіла на двор крэсла, потым выносіла на руках сына, і ён падоўгу сядзеў, пазіраючы на белыя воблакі, што плылі ў блакітным небе, глядзеў, як калыхаў вецер кляновыя лісточкі. А найбольш паглядаў на дзяцей, слухаў іх звонкія галасы.

Ён быў бы вельмі ўдзячны, калі б хто-небудзь падышоў да яго, пагаварыў з ім. Не могучы бегаць, гуляць у двары, хлопчык шмат чытаў і ведаў многа казак, розных цікавых гісторый; ён мог бы расказаць іх дзесям. Але тыя не падыходзілі да яго, рабілі выгляд, быццам яго наогул няма ў двары, каля пад’езда. І вочы ў хлопчыка былі заўсёды сумныя, а твар не ведаў усмешкі.

Аднойчы ў двары з’явілася дзяўчынка. У яе былі светлыя кучараўыя, як у анёла на паштоўцы, валасы, вялікія сінія вочы і тонкая шыйка. Хлопчыкі зауважылі яе, і яна ім спадабалася.

— Ідзі да нас гуляць! — паклікаў адзін.

— Мы прымаем і дзяўчынак, — сказаў другі.

Але дзяўчынка не пайшла да іх. Яна спынілася каля хлопчыка, які моўчкі сядзеў у крэсле.

— Як цябে зваць? — спытала яна.

— Віця, — адказаў хлопчык.

— А мяне Валя. Скажы, чаму ты не гуляеш з дзецьмі?

— У мяне ногі хворыя, я не ўмею хадзіць.

— А з кім ты сябруеш? — спытала дзяўчынка.

— Я ні з кім не сябрую, — апусціў вочы хлопчык. — Са мною ніхто не хоча сябраваць.

— Я буду з табою сябраваць.

— Праўда? — узрадаваўся Віця і радасна ўсміхнуўся.

Дзяўчынка таксама ўсміхнулася свайму новому сябру і раптам сказала:

— Я думаю, не такія ўжо хворыя твае ногі, і калі ты вельмі захочаш, то зможаш пачаць хадзіць.



— Не, — уздыхнуў Віця. — Я спрабаваў... Не ўмеею...

— А я табе дапамагу, — сказала Валя. — Дай руку!

Віця падаў руку дзяўчынцы, і здарыўся цуд. Хлопчык стаў на ногі! Ён стаяў не вельмі цвёрда, але стаяў!

— Вось бачыш, — сказала Валя, — ты ўжо ўмееш стаяць. А цяпер ідзі са мною... Ідзі!.. Не бойся!..

Хлопчык зрабіў адзін крок, другі.

Як будуць развівацца падзеі ў творы далей?

Дзеці, якія гулялі ў двары, сабраліся каля пад'езда і глядзелі на ўсё гэта, як на дзіва. Нават руды сабачка прыбег з імі і таксама, быццам нешта разумеочы, з цікавасцю глядзеў на Віцию.

Адзін хлопчык кінуўся ў пад'езд, да Віцевай мамы.

— Цёця, цёця, — закрычаў ён. — Ваш Віцька ходзіць!

Віцева мама выбегла на двор і, не верачы сваім вачам, глядзела на сына, які, тримаючыся за Валіну руку, рабіў першыя нясмелыя крокі.

— Ты чараўніца? — пыталіся ў Валі хлопчыкі. — Ты добрая фея?

— Не, — адказала Валя. — Я звычайная дзяўчынка.

Хлопчыкі не ведалі, што добрае слова, шчырае слова сапраўды можа зрабіць цуд.



1. У якую пару года адбываюцца падзеі, апісаныя ў гэтым творы? Знайдзіце і прачытайце апісанне адпаведнай карціны прыроды. Які настрой выклікала яно ў вас? Патлумачце.
2. Чаму «адзін хлопчык сядзеў у крэсле каля пад’езда і сумна пазіраў на дзяцей»?
3. Якая запаветная мара была ў Віці? Прачытайце адпаведны ўрывак з тэксту.
4. Знайдзіце і прачытайце апісанне знешнасці Валі. Якія ўражанні яно выклікала ў вас?
5. Прачытайце размову Валі і Віці па ролях. Падумайце, якія рысы харектару выяўляюцца ў гэтай дзяўчынкі.
6. Якая з прапанаваных прыказак найбольш падыходзіць, каб выказаць галоўную думку апавядання?
 - Добрае слова да сэрца даходзіць.
 - Лепш самому быць пакрыўдженым, чым каго іншага пакрыўдзіць.
 - Язык і да Кіева давядзе.
 - Конь вырвецца — дагоніш і зловіш, а слова вырвецца — не зловіш.

7. Разгледзьце ілюстрацыю да твора (с. 132). Да якога эпізоду яна выканана? Прачытайце. Якія яшчэ ілюстрацыі можна зрабіць? Апішыце іх словамі.

Давайце абмяркуем. Чаму хлопчыкі назвалі Валю чарапніцай і добрай феяй?



Мúsіцъ — магчыма.


Шкадá — пра нежаданне аддаць, страціць.

Няёмка — непрыемна, цяжка.

МІКОЛА ЯНЧАНКА

А таму!

Змітрок, Валодзя і Маня ў лес ідуць. У грыбы, мусіцъ. Ромка так-сама ўхапіў кошык ды на вуліцу:



— І мяне вазьміце!

— Хадзем, — кажа старэйшы, Змітрок. — Што нам — лесу шкадá, ці што? Толькі не адставай ад нас. Каб не згубіўся часам.

— Добра, — паабяцаў Ромка, — не адстану.

Да лесу рукой падаць. Збеглі ў лагчынку, перайшлі па кладцы рэчку — у алешнік. А за алешнікам на ўзгорачку сасоннік, у якім дзенідзе бярозкі трапляюцца. Унізе ж малады ельнік. Самы баравіковы лес!

Усе прама пайшлі. А Ромка бачком, бачком ды налева. Рашыў прабегчы па тых мясцінах, дзе яны з бацькам раней былі. Вось і знаёмая канаўка ўздоўж дарогі. Ромка адразу крок прыцішыў, прыгнуўся крыху, пачаў уважліва заглядваць пад елачкі ды разграбаць прыўзнятую лісточкі. І аж уздрыгнў ѿ ад нечаканасці: з-пад лапак выглядаў каранасты прыгажун баравік. Ромка палюбаваўся ім, не спяшаючыся, зрэзаў і паклаў у кошык. Ступіў некалькі кроکаў — яшчэ адзін, азірнуўся вакол — трэці, чацвёрты!

А дзесьці ў глыбіні лесу крычалі Змітрок, Валодзя і Маня. Яго клікалі. Але Ромка не адгукнуўся. «Яшчэ сюды прыбягнуць і мае баравікі пахапаюць», — думаў ён.

Галасы Змітрака, Валодзі і Мані сталі ледзь чутныя. Ромка спалохаўся і пабег да сяброў.

— Дзе гэта ты быў? — незадаволена сустрэў яго Змітрок. — Мы ўсе ногі пазбівалі, цябе шукаючы.

— Заблудзіўся я, — зманіў Ромка і апусціў долу вочы. — Адышоўся ад вас і заблудзіўся.

Падбеглі Валодзя і Маня.

— А мы цябе шукалі, шукалі, — пачала сышаць Маня. — Думалі ўжо ў вёску бегчы ды старэйшых клікаць...

— Дадому час, — спыніў яе Змітрок і звярнуў на дарогу.

Ромку было няёмка перад сябрамі. Ён ішоў за імі, апусціўшы галаву. Але настрой яго адразу ўзняўся, калі яны ўвайшлі ў вёску.

— Глядзі ты, — дзівіліся сустрэчныя, — такі малы, а поўны кошык баравічкоў накалупаў. А ты, Змітрок, пэўна, варон лічыў. Толькі дно закрыў.

Хацеў Змітрок сказаць, што не да баравікоў яму было, што вось гэтага Ромку шукаў, ды змаўчаў.

Назаўтра Ромка сам да Змітрака пайшоў. Там Валодзю і Маню застаў. З кошыкамі.

— І я з вамі! — гукнуў Ромка.

— Не, — панура адказаў Змітрок, — мы цябе з сабой не возьмем.

— А чаму?

— А таму! — адказаў за Змітрака Валодзя.





1. Ці спадабаліся вам паводзіны Ромкі ў лесе? Патлумачце.
2. Чаму дзеці не захацелі браць яго з сабой у другі раз? Ці правільна яны зрабілі?
3. Як бы вы растлумачылі Ромку апошнія слова Валодзі?
4. Што хацеў сказаць аўтар чытачам гэтай гісторыяй?
5. Якая з прапанаваных прыказак найбольш падыходзіць да асноўнай думкі апавядання?
 - Умеў памыліцца, умей і паправіцца.
 - Як ты да людзей, так і людзі да цябе.

Давайце абмяркуем. Ці вінаваты, на вашу думку, герой апавядання Ромка? Чаму? Што вы параілі б хлопчыку, каб сустрэлі яго?



Перакажыце змест твора па пытаннях.

1. Куды збіраліся ісці Змітрок, Валодзя і Маня?
2. Хто папрасіўся ісці разам з імі?
3. Як паводзіў сябе Ромка ў лесе?
4. Чаму толькі ён адзін набраў цэлы кошык баравікоў?
5. З-за чаго дзеці не ўзялі Ромку з сабой у грыбы ў другі раз?

ПРАВЕРЦЕ СЯБЕ

Ведаю...

1. Хто аўтары казак «Жабкі і Чарапаха» і «Залатое сэрца»?
2. Які твор заканчваецца такімі радкамі?
 - а) Хто ні крочыў, гаварыў:
— Малайчына, Толя...
Снег сцяжынку не замёў,
Церусіў паволі;
 - б) «Хлопчыкі не ведалі, што добрае слова, шчырае слова сапраўды можа зрабіць цуд».
3. Чый гэта партрэт?

«Аднойчы ў двары з'явілася дзяўчынка. У яе былі светлыя кучаравыя, як у анёла на паштоўцы, валасы, вялікія сінія вочы і тонкая шыйка».
4. Каму з герояў дадзена наступная характеристыка?
 - а) «Нічым знешне не вылучаўся сярод іншых людзей, але ўсе ведалі, што ў яго грудзях — алавянае сэрца. На кожнага, хто страчаўся з ім і пачынаў размову, нібы наўальваўся нейкі цяжар, а з твару надоўга знікала ўсмешка»;
 - б) «...ён валодае дзівосным скарбам — сэрцам з чыстага золата. Людзі вельмі шанавалі гэтага чалавека, побач з ім жылося лёгка і светла. Чалавек з залатым сэрцам

заўсёды быў гатовы прыйсці на дапамогу кожнаму, хто трапляў у бяду. Таму ён заўсёды быў акружаны людзьмі».

5. Да якіх твораў зроблены малюнкі? Назавіце аўтараў гэтых твораў.



Разумею, магу раслумачыць...

1. З-за чаго Чарапаха з казкі Уладзіміра Караткевіча «Жабкі і Чарапаха» пакрыўдзілася на жаб і вярнулася назад у сваё балотца-возера? Ці правільна яна зрабіла?

2. Чаму дзеці з апавядання Міколы Янчанкі «А таму!» не захацелі браць з сабой Ромку ў лес другі раз?

3. Пра якіх людзей гавораць, што ў іх залатое сэрца?

4. За што хвалілі людзі галоўнага героя з верша Паўлюка Пранузы «Сёння ў Толі выхадны»?

З м е с т

ПРЫГОЖАЯ ПТУШКА ПЕР'ЕМ, А ЧАЛАВЕК ВУЧЭННЕМ

Ніна Галіноўская. Дзень добры, школа!	6
Лідзія Арабей. Новы сшытак	9
Ніл Гілевіч. Калі ранец лёгкі і калі цяжкі?	14
Мар'ян Дукса. Ці так чытала?	17
Васіль Хомчанка. Крыўда	19
<i>Праверце сябе</i>	22

УВОСЕНЬ І ВЕРАБЕЙ БАГАТЫ

Восеніцкія песні	24
Восень мая, восень...	24
Ой, у полі лянок брала	25
Салавейка, пташачка малéнька	25
Сяргей Грахоўскі. Восень	29
Пятрусь Броўка. Надыход восені	30
Рыгор Ігнаценка. Лістападнік	33
Янка Купала. Лістапад	37
Пімен Панчанка. У грыбы	39
Якуб Колас. Ясныя дні восені	41
<i>Праверце сябе</i>	43

ЧАЛАВЕК БЕЗ РАДЗІМЫ, ШТО САЛАВЕЙ БЕЗ ПЕСНІ

Адам Русак. Мой край	46
Мікола Мятліцкі. На мове роднай	49
Уладзімір Карапкевіч. Мая Беларусь	50
Пімен Панчанка. Песня пра Мінск	54
Уладзімір Мяжэвіч. Цяцерка	56
Пятрусь Броўка. Песня хлебу	61
<i>Праверце сябе</i>	63

ДОБРЫ ЧАЛАВЕК І ЖЫВЁЛУ ШКАДУЕ

Ніна Галіноўская. Сябры прыроды	66
Якуб Колас. Ластаўкі	71
Авяр'ян Дзеружынскі. Добрае сэрца	76
Аляксей Якімовіч. Ножык	80
Эдзі Агняцвет. Чаму ў трывозе Дзед Мароз?	86
<i>Праверце сябе</i>	89

ЗІМОВЫ ДЗЯНЁК, ШТО КАМАРОЎ НАСОК

Якуб Колас. Зіма	92
Ніл Гілевіч. Снежны дзед	96
Мікола Маляўка. Белыя ключы	98

Васіль Хомчанка. Елка з белымі кветкамі ...	101
Васіль Жуковіч. Іудоўныя святы	108
Калядныя песні	109
Добры вечар таму, хто ў гэтым даму...	109
Го-го-го, каза...	109
<i>Праверце сябе</i>	111

ЯК ТЫ ДА ЛЮДЗЕЙ, ТАК И ЛЮДЗІ ДА ЦЯБЕ

Эдзі Агняцвет. Вельмі «ветлівы» Мікіта ...	114
Уладзімір Караткевіч. Жабкі і Чарапаха (Скарочана)	116
Ніна Мацяш. Залатое сэрца	122
Паўлюк Прануза. Сёння ў Толі выхадны ...	128
Лідзія Арабей. Добрая фея	130
Мікола Янчанка. А таму!	135
<i>Праверце сябе</i>	139

Спіс выкарыстаных крыніц



(Назва ўстановы адукацыі)

Навучальны год	Імя і прозвішча вучня	Стан вучэбнага дапаможніка пры атрыманні	Адзнака вучню за карыстаннне вучэбным дапаможнікам
20 /			
20 /			
20 /			
20 /			
20 /			

Вучэбнае выданне

Жуковіч Мікалай Васільевіч

ЛІТАРАТУРНАЕ ЧЫТАННЕ

Вучэбны дапаможнік для 3 класа
ўстаноў агульной сярэдняй адукацыі
з беларускай і рускай мовамі навучання

У дзвюх частках

Частка 1

2-е выданне, перапрацаванае і дапоўненнае

Нач. рэдакцыйна-выдавецкага аддзела *C. П. Маляўка*

Рэдактар *Л. Ф. Леўкіна*

Мастак *В. В. Дударэнка*

Вокладка мастака *В. В. Дударэнкі*

Мастацкі рэдактар *К. А. Тарасевіч*

Камп'ютарная вёрстка *Ю. М. Галавейка*

Карэктары *Н. В. Федарэнка, М. У. Колас, Г. М. Мазіна*

Падпісана да друку 28.04.2023. Фармат $70 \times 90^1/16$. Папера афсетная.

Друк афсетны. Ум. друк. арк. 10,53. Ул.-выд. арк. 5,0. Тыраж 135 334 экз. Заказ

Навукова-метадычна ўстанова «Нацыянальны інстытут адукацыі»

Міністэрства адукацыі Рэспублікі Беларусь.

Пасведчанне аб дзяржаўнай регістрацыі выдаўца, вытворцы, распаўсюджвалініка
друкаваных выданняў № 1/263 ад 02.04.2014. Вул. Карава, 16, 220004, г. Мінск

Адкрытае акцыянернае таварыства «Паліграфкамбінат імя Я. Коласа».

Пасведчанне аб дзяржаўнай регістрацыі выдаўца, вытворцы, распаўсюджвалініка
друкаваных выданняў № 2/3 ад 10.09.2018. Вул. Каржанеўская, 20, 220024, г. Мінск



ПАМЯТКА «ЯК ПРАВІЛЬНА ЧЫТАЦЬ»


1. Бярыце кнігу чыстымі рукамі.
2. Чытайце толькі седзячы. Спіна павінна быць прямой.
3. Кнігу патрэбна трymаць на адлегласці 30–40 см ад вачэй.
4. Чытайце ў асветленым памяшканні, каб святло падала з левага боку.
5. Старайцеся чытаць у цішыні. Так змест твора запамінаецца лепш.
6. Непажадана рабіць у кнізе паметкі ручкай або алоўкам. Карыстайцеся закладкай.
7. Не чытайце ў транспарце.
8. Праз 15–20 мінут рабіце перапынкі.



Вітольд Бялыніцкі-Біруля.
Задуменныя дні восені



Юрый Корнікаў.
Залатая восень



Станіслау Жукоўскі. Зіма



Васіль Пяшкун. Зімовы пейзаж

ПАМЯТКА «ЯК СКЛАДАЦЬ ПЛАН АПАВЯДАННЯ»

1. Перачытайце ўесь твор.
2. Падзяліце яго на сэнсавыя часткі.
3. У думках стварыце малюнак да кожнай часткі.
4. Вызначце самае галоўнае ў кожнай частцы.
5. Падбярыце да кожнай часткі загаловак сваімі словамі або выкарыстайце слова з твора. Загалоўкі запішыце.
6. Прачытайце план. Праверце, ці дакладна адлюстроўвае план змест твора.